

മി. ചെയർമാൻ: ഇന്ന് പതിനഞ്ച് സബ്മിഷനുകൾ ഉണ്ട്. അതുകൊണ്ട്

വളരെ ചുരുങ്ങിയ സമയംകൊണ്ട് അംഗങ്ങൾ സബ്മിഷനുകൾ അവതരിപ്പിക്കണം, മന്ത്രിമാരും മറുപടികൾ മേശപ്പുറത്ത് വയ്ക്കുക.

സബ്മിഷൻ

(1) എം. മാധവൻ നമ്പ്യാർ സമിതി റിപ്പോർട്ട്

പ്രതിപക്ഷനേതാവ് (ശ്രീ. രമേശ് ചെന്നിത്തല): സർ, കോവിഡിന്റെ

മറവിൽ കേരളം കണ്ട ഏറ്റവും വലിയ അഴിമതിയായിരുന്നു സ്പിംഗ്ലർ അഴിമതി. ബഹുമാനപ്പെട്ട മുഖ്യമന്ത്രി ഇവിടെ ഇല്ല, ശ്രീ. ഇ. പി. ജയരാജൻ ഇക്കാര്യത്തിൽ എന്ത് മറുപടി പറയാനാണ്. കേരളം കണ്ട ഏറ്റവും വലിയ അഴിമതിയായിരുന്നു സ്പിംഗ്ലർ അഴിമതിയെന്നാണ് എനിക്ക് പറയാനുള്ളത്. കേരളത്തെ പിടിച്ചുകെട്ടിയ ഒരു സംഭവമായിരുന്നു അത്. കേന്ദ്ര സി.പി.ഐ.(എം.) നേതൃത്വംപോലും അംഗീകരിക്കാത്തൊരു നിലപാടാണ് സംസ്ഥാന മുഖ്യമന്ത്രിയും ഐ.ടി. വകുപ്പും കൈക്കൊണ്ടത്. മുഖ്യമന്ത്രിയുടെ പ്രിൻസിപ്പൽ സെക്രട്ടറിയായിരുന്ന എം. ശിവശങ്കറുടെ നേതൃത്വത്തിൽ കേരളത്തിലെ പാവപ്പെട്ട കോവിഡ് രോഗികളുടെ ആരോഗ്യ വിവരങ്ങൾ അമേരിക്കൻ കമ്പനിയായ സ്പിംഗ്ലറിന് നൽകിക്കൊണ്ടുള്ള

വലിയൊരു നഗ്നമായ തട്ടിപ്പ് കേരളം കണ്ടതാണ്. വാസ്തവത്തിൽ ഇതിന് മറുപടി പറയേണ്ടത് മുഖ്യമന്ത്രിയാണ്. ഞാൻ ശ്രീ. ഇ. പി. ജയരാജനെ കുറ്റപ്പെടുത്തുകയല്ല, അദ്ദേഹത്തിന് ഇതിന്റെ വിശദാംശങ്ങൾ അറിയില്ല, എഴുതികൊടുക്കുന്നത് വായിക്കുന്നു എന്നുള്ളതേ ഉദ്ദേശിക്കുന്നുള്ളൂ. പക്ഷേ കേരളവും ഇന്ത്യയും ഏറ്റവും കൂടുതൽ ചർച്ച ചെയ്ത ഒരു വിഷയമാണ് സ്പിംഗ്ലറുമായി ബന്ധപ്പെട്ട കാര്യങ്ങൾ. ഇന്ന് ലോകത്ത് ഏറ്റവും വലിയ കാര്യം, ഡാറ്റയാണ്. ഓയിലിനേക്കാളും വിലയാണ് ഡാറ്റയ്ക്കുള്ളത്. ഡാറ്റ കൈവശമുള്ളവനാണ് ഏറ്റവും കരുത്തനായ വ്യക്തിയെന്ന് പറയപ്പെടുന്നത്. കേരളത്തിലെ രണ്ട് ലക്ഷത്തോളം ആളുകളുടെ ആരോഗ്യവിവരങ്ങൾ ഇന്ന് അമേരിക്കൻ കുത്തക കമ്പനിയായ സ്പിംഗ്ലറുടെ കയ്യിൽ പോയിരിക്കുന്നു. മുഖ്യമന്ത്രി പറഞ്ഞതെന്താണ്? പാവപ്പെട്ട എൻ.ആർ.ഐ. സ്വന്തം അച്ഛനെയും അമ്മയെയും സംരക്ഷിക്കാൻവേണ്ടി കേരള ഗവൺമെന്റ് എടുക്കുന്ന നടപടിയിൽ സന്തോഷിച്ച് അവരുടെ സേവനവും പ്ലാറ്റ്ഫോമും സോഫ്റ്റ്‌വെയറും നമുക്കുവേണ്ടി തരാമെന്നുപറഞ്ഞതിൽ എന്ത് തെറ്റാണെന്നാണ് ചോദിച്ചത്. മുഖ്യമന്ത്രിയുടെ പ്രിൻസിപ്പൽ സെക്രട്ടറി കേരളത്തിലെ മുഴുവൻ ചാനലുകളായ ചാനലുകളിൽനിന്ന് ഇതിനെ

ന്യായീകരിച്ചു. സി.പി.ഐ.(എം.)-ന്റെ കേന്ദ്ര കമ്മിറ്റി അംഗമാണ് ശ്രീ. ഇ. പി. ജയരാജൻ. അദ്ദേഹം കൂടി പങ്കെടുത്ത പാർട്ടി കോൺഗ്രസിൽവെച്ച് ഇന്ത്യയിൽ ഒരേയൊരു പാർട്ടി മാത്രമേയുള്ളൂ, ഡാറ്റ പ്രൊട്ടക്ഷനെ സംബന്ധിച്ച് വ്യക്തമായ നിലപാടെടുക്കുകയും അവരുടെ മാനിഫെസ്റ്റോയിൽ എഴുതിച്ചേർക്കുകയും ചെയ്തു. പാർട്ടിയുടെ നിലപാടിന് വിരുദ്ധമായി ക്യാബിനറ്റ് അറിയാതെ, എൽ.ഡി.എഫ്. അറിയാതെ കേരളത്തിലെ പാവപ്പെട്ട കോവിഡ് രോഗികളുടെ ആരോഗ്യവിവരങ്ങൾ ഒരു അമേരിക്കൻ കമ്പനിക്ക് ആരോരുമറിയാതെ ചോർത്തികൊടുത്ത തെറ്റായ നടപടിയാണ് കേരളം കണ്ടത്. അന്ന് ഞങ്ങൾ ഈ പ്രശ്നങ്ങൾ ഉന്നയിച്ചപ്പോൾ ഞങ്ങളെ പരിഹസിച്ചു. നിങ്ങൾ കാര്യങ്ങൾ അറിയാതെയാണ് പറയുന്നതെന്ന് പറഞ്ഞ് ഞങ്ങളെ ആക്ഷേപിച്ചു. പിന്നീട് കേരളം കണ്ടത്, സ്പിംഗ്ലൂമായി ബന്ധപ്പെട്ട അഴിമതികളുടെ ഓരോ ചുരുളുകളും അഴിഞ്ഞതാണ്. ബഹുമാനപ്പെട്ട ഹൈക്കോടതിയിൽ ഇപ്പോഴും ഞാൻ കൊടുത്ത കേസ് നിൽക്കുന്നു. കോടതി വ്യക്തമായ നിർദ്ദേശങ്ങൾ നൽകി. സ്പിംഗ്ലൂരില്ലാതെ കോവിഡിനെ നേരിടാനോ പ്രതിരോധിക്കാനോ കഴിയില്ലെന്നാണ് ഗവൺമെന്റ് അന്ന് പറഞ്ഞത്. ആ ഒരേയൊരു

ആർഗ്യമെന്റിന്റെ പേരിൽ അന്ന് അത് തുടരാൻ അനുവാദം കൊടുത്തു. അവരുടെ കയ്യിൽ ഒന്നരലക്ഷത്തോളം ആളുകളുടെ ഡാറ്റ പോയി. ഒരു ആരോഗ്യ ഡാറ്റയ്ക്ക് അമേരിക്കയിലെ വില എന്നപറയുന്നത്, എഴുപതിനായിരം രൂപയോളം ഇന്ത്യൻ രൂപി വരും. ലണ്ടനിൽ അതിനേക്കാൾ കൂടും. ഈ ആരോഗ്യവിവരങ്ങൾ മുഴുവൻ അവരുടെ കയ്യിലേക്ക് പോയശേഷം അവരത് എന്തുചെയ്തുവെന്നുപോലും ചോദിക്കാൻ ആളില്ലാത്ത അവസ്ഥയാണ്. ആ സന്ദർഭത്തിലാണ് ജനങ്ങളുടെ കണ്ണിൽ പൊടിയിടാൻവേണ്ടി കേന്ദ്രഗവൺമെന്റിന്റെ മുൻ ഐ.ടി. സെക്രട്ടറിയായ എം. മാധവൻ നമ്പ്യാരെ ചെയർമാനായി കമ്മിറ്റി വച്ചു. ആ കമ്മിറ്റി രണ്ടുമാസക്കാലം പഠിച്ചില്ല. മാധ്യമങ്ങളും പ്രതിപക്ഷവും ഈ വിവരം ഉന്നയിച്ചപ്പോഴാണ് അദ്ദേഹം വന്ന് പഠനം നടത്തിയത്. ആ റിപ്പോർട്ടിന്റെ കോപ്പി ആവശ്യപ്പെട്ടിട്ട് ഇതുവരെ ബഹുമാനപ്പെട്ട മുഖ്യമന്ത്രി നൽകിയില്ല. വിവരാവകാശ നിയമപ്രകാരം ഞങ്ങൾ ആ കോപ്പി എടുത്തു. കോവിഡ് വിവരശേഖരണത്തിൽ സ്പിംഗ്ലർ കമ്പനിയെ നിയോഗിച്ചതിനെപ്പറ്റി പഠിക്കാൻ നിയോഗിച്ച മുൻ വ്യോമയാന സെക്രട്ടറി എം. മാധവൻ നമ്പ്യാർ കമ്മിറ്റി റിപ്പോർട്ട് ഇപ്പോൾ ലഭ്യമായിട്ടുണ്ട്. സ്പിംഗ്ലർ കമ്പനിയുമായി

സംസ്ഥാന സർക്കാർ ഒപ്പിട്ട കരാറിലെ പല വ്യവസ്ഥകളും സംസ്ഥാന താൽപ്പര്യത്തിന് അനുകൂലമല്ലായെന്നും നടപടിക്രമങ്ങളിൽ ഗുരുതരമായ വീഴ്ചയുണ്ടെന്നും റിപ്പോർട്ടിൽ കാണുന്നു. കോവിഡ് വിവരശേഖരണത്തിനായി സ്പിംഗ്ലർ കമ്പനിയെ നിയോഗിച്ചപ്പോൾ, പ്രതിപക്ഷം അന്ന് ഉന്നയിച്ച എല്ലാ വീഴ്ചകളും അക്ഷരാർത്ഥത്തിൽ എം. മാധവൻ നമ്പ്യാർ കമ്മിറ്റി റിപ്പോർട്ട് ശരിവയ്ക്കുന്നതാണെന്നാണ് നമുക്ക് കാണാൻ കഴിയുന്നത്. ഒന്നും വസ്തുതാപരമല്ലെന്ന് അതിനുശേഷവും സർക്കാർ പറഞ്ഞുകൊണ്ടിരുന്നു. എം. മാധവൻ നമ്പ്യാർ കമ്മിറ്റി റിപ്പോർട്ട് ഇത് പറയുന്നു. ഐ.ടി. വകുപ്പിന്റെ ചുമതലയുള്ള മുഖ്യമന്ത്രിപോലും അറിയാതെ സ്പിംഗ്ലർ കമ്പനിയുമായി കരാർ ഒപ്പിട്ടുവെന്ന കമ്മിറ്റിയുടെ കണ്ടെത്തൽ തെളിയിക്കുന്നതാണ്. സ്വന്തം വകുപ്പിൽ ഇത്രയും പ്രധാനപ്പെട്ട എഗ്രിമെന്റുണ്ടായിട്ട് അറിയാത്ത മുഖ്യമന്ത്രിക്ക് ഈ സ്ഥാനത്ത് തുടരാൻ എന്തെങ്കിലും അർഹതയുണ്ടോ? വകുപ്പിൽ നടക്കുന്നത് എന്താണെന്നറിയുന്നില്ല. സി.പി.ഐ.-യുടെ സംസ്ഥാന സെക്രട്ടറി ശ്രീ. കാന്നം രാജേന്ദ്രന്റെ ഓഫീസിൽ എം. ശിവശങ്കരനോട് വിശദീകരിക്കാൻ പറഞ്ഞു. അദ്ദേഹം അവിടെ പോയി സംസാരിച്ചശേഷം പുറത്തുവന്നപ്പോൾ

ശ്രീ. കാനം രാജേന്ദ്രൻ പറഞ്ഞത്, എല്ലാവർക്കും അറിയാം എന്നാണ്. എല്ലാ ഓഫീസുകളിലും കയറിയിറങ്ങിനടന്ന് വിശദീകരിക്കാൻ ശ്രമിച്ചു. ഈ കാര്യത്തിൽ ശക്തമായ നിലപാട് സ്വീകരിച്ച സി.പി.ഐ.-യെ ഞാൻ അഭിനന്ദിക്കുന്നു. അവർ അവസാനംവരെ വെള്ളം ചേർത്തില്ല. ശ്രീ. കാനം രാജേന്ദ്രനെ ഞാൻ അക്കാര്യത്തിൽ അഭിനന്ദിക്കുകയാണ്. പാർട്ടിയുടെ പ്രഖ്യാപിതമായ നയങ്ങളിൽ ഉറച്ചുനിന്നു. കേരളത്തിന്റെ മുഖ്യമന്ത്രി ഇന്ത്യയിലെ ഏക കമ്മ്യൂണിസ്റ്റ് മുഖ്യമന്ത്രിയായ ശ്രീ. പിണറായി വിജയൻ സ്വന്തം പാർട്ടി കോൺഗ്രസ് എടുത്ത നടപടിയിൽ വെള്ളം ചേർത്തതിന്, നാളെ ചരിത്രത്തോട് മാപ്പ് പറയേണ്ട സംഭവമായി ഇത് മാറുകയാണ്. ഇതുസംബന്ധിച്ച് നിയമ വകുപ്പുമായി ആലോചിച്ചില്ല.

മി. ചെയർമാൻ: സമയം ഞാൻ ഓർമ്മിപ്പിക്കുന്നു.

ശ്രീ. രമേശ് ചെന്നിത്തല: സർ, ഞാൻ നിർത്തുകയാണ്. ഇക്കാര്യം ധനകാര്യവകുപ്പുമായി ആലോചിച്ചില്ല. ആരോഗ്യവകുപ്പ് സെക്രട്ടറി പറഞ്ഞത്, ഞങ്ങളോട് ചോദിച്ചില്ല, ഞങ്ങൾ അറിഞ്ഞില്ല എന്നാണ്. ആരോട് ചോദിച്ചുകൊണ്ടാണ് ചെയ്തത്? ഏകപക്ഷീയമായി, സർക്കാർ നടപടിക്രമങ്ങൾ മുഴുവൻ കാറ്റിൽപറത്തിക്കൊണ്ട് ചെയ്തതാണ്. അന്ന്

ഐ.ടി. സെക്രട്ടറിയായ എം. ശിവശങ്കർ ഇന്ന് ജയിലിൽ കിടക്കുന്നു. ഇന്ന് അദ്ദേഹത്തെ വീണ്ടും അറസ്റ്റുചെയ്തു. ആ വ്യക്തി ചെയ്ത ഈ തെറ്റുകൾ എന്തുകൊണ്ട് മുഖ്യമന്ത്രി കണ്ടില്ല; എന്തുകൊണ്ട് അന്വേഷിച്ചില്ല. എന്നിട്ടും മുഖ്യമന്ത്രി പത്രസമ്മേളനങ്ങളിൽ ന്യായീകരിക്കുന്ന നടപടിയാണ് തുടർന്നത്. ഈ കരാറിലെ നിബന്ധനകൾ പലതും സംസ്ഥാന താൽപ്പര്യങ്ങൾക്ക് എതിരായിരുന്നു. കരാർ തയ്യാറാക്കിയവർക്ക് സാങ്കേതികമായോ നിയമപരമായോ വൈദഗ്ദ്ധ്യമുണ്ടായിരുന്നില്ല. പ്ലാറ്റ്ഫോമിന്റെ ശേഷിയോ സുരക്ഷയോ പരിശോധിച്ചില്ല. സ്പിംഗ്ലറിന്റെ കൈവശമെത്തിയ ഡാറ്റ ദുരുപയോഗം, ബഹുമാനപ്പെട്ട ഹൈക്കോടതി പറഞ്ഞു, ഇത് മറയ്ക്കണം, കവർചെയ്യണം, പൂർണ്ണമായും ഇല്ലാതാക്കണമെന്ന്. ഡാറ്റ കയ്യിൽ കിട്ടി രണ്ടുമൂന്ന് മാസം കഴിഞ്ഞുപറഞ്ഞിട്ട് എന്തുകാര്യം? അതൊക്കെ ട്രാൻസ്ഫർ ചെയ്തുപോയിട്ട് എത്രയോ നാളായി. വഞ്ചന കേസിൽ പ്രതിയായിരിക്കുന്ന കമ്പനിയാണ് ഈ അമേരിക്കൻ മുതലാളിത്ത കമ്പനി. ആ കമ്പനിയുമായി നടത്തിയ ഇടപാടുകൾ കണ്ടെത്തിയ എം. മാധവൻ നമ്പ്യാർ കമ്മിറ്റി റിപ്പോർട്ട് പുറത്തുവിടുന്നില്ല. ഇപ്പോൾ അതിന്റെ പുറത്ത് വേറൊരു കമ്മിറ്റിയെ വെച്ചിരിക്കുകയാണ്. ഞാൻ ആദ്യമായി

കേൾക്കുകയാണ്. ഗവൺമെന്റ് ഒരു കമ്മിറ്റിയെ നിയോഗിച്ചു. ആ കമ്മിറ്റിയുടെ റിപ്പോർട്ട് കിട്ടിക്കഴിഞ്ഞപ്പോൾ അതുപഠിക്കാൻവേണ്ടി വീണ്ടും ഒരു കമ്മിറ്റിയെ വച്ചിരിക്കുകയാണ്. അതിന്റെ അർത്ഥം സർക്കാരിനെ വെള്ള പൂശാനുള്ള റിപ്പോർട്ട് കിട്ടുന്നതുവരെ ശ്രീ. പിണറായി വിജയൻ വീണ്ടും വീണ്ടും കമ്മിറ്റിയെ നിയോഗിച്ചുകൊണ്ടിരിക്കുമെന്നുള്ളതാണ് സത്യം. അതുകൊണ്ട് ഈ കമ്മിറ്റി റിപ്പോർട്ട് പുറത്തുവിടണം. ഡാറ്റ ചോർച്ചയെ സംബന്ധിച്ച് ജുഡീഷ്യൽ അന്വേഷണം വേണമെന്ന് ബഹുമാനപ്പെട്ട മുഖ്യമന്ത്രിയോട് ആവശ്യപ്പെടുന്നു. ഞാൻ ശ്രീ. ഇ. പി. ജയരാജനെ ഒരു കുറ്റവും പറയുന്നില്ല. അദ്ദേഹത്തിന് ഇതൊന്നും അറിയില്ല കാരണം ഇത് അദ്ദേഹത്തിന്റെ വകപ്പല്ല. അല്ലാതെ ഞാൻ വെറൊരു അർത്ഥത്തിൽ പറയുന്നതല്ല, ഇത് അങ്ങയുടെ വകപ്പല്ല അതുകൊണ്ട് പറഞ്ഞതാണ്. വ്യവസായത്തെപ്പറ്റി ചോദിച്ചാൽ അങ്ങ് പറയുമെന്ന് എനിക്കറിയാം. രാവിലെ അങ്ങ് മറുപടി പറഞ്ഞല്ലോ. പക്ഷേ ബഹുമാനപ്പെട്ട മുഖ്യമന്ത്രി ഇവിടെ ഉണ്ടാകേണ്ടതായിരുന്നു. ഏറ്റവും പ്രധാനപ്പെട്ട ഒരു കാര്യമാണ്. മാർക്സിസ്റ്റ് പാർട്ടിയുടെ സംസ്ഥാന നേതൃത്വവും കേന്ദ്രനേതൃത്വവും പറഞ്ഞത് ഞങ്ങൾ കോവിഡ് കഴിഞ്ഞ് ഇതിനെപ്പറ്റി ആലോചിക്കുമെന്നാണ്. ഞങ്ങൾ

ഇത് കഴിഞ്ഞും ആലോചിക്കുമെന്നാണ് പറഞ്ഞത്. ഇത്രയും ഗുരുതരമായ തെറ്റ്, കേരളത്തിലെ പാവപ്പെട്ട ജനങ്ങളുടെ ആരോഗ്യവിവരങ്ങൾ വിറ്റ് കാശാക്കാൻ അമേരിക്കൻ കുത്തക മുതലാളിത്ത കമ്പനിക്ക് കൂട്ടുനിന്ന ഈ നടപടി പൂർണ്ണമായും അന്വേഷിക്കപ്പെടണമെങ്കിൽ വേറൊരു കമ്മിറ്റിയെ അല്ല വയ്ക്കേണ്ടത്. ഒരു ജൂഡീഷ്യൽ അന്വേഷണം വേണമെന്ന് ഞാൻ അങ്ങയിലൂടെ ബഹുമാനപ്പെട്ട ഗവൺമെന്റിനോട് ആവശ്യപ്പെടുകയാണ്.

മുഖ്യമന്ത്രിക്കുവേണ്ടി വ്യവസായവും സ്പോർട്സും യുവജനകാര്യവും വകുപ്പുമന്ത്രി (ശ്രീ. ഇ. പി. ജയരാജൻ): സർ, ഈ സഭയിൽത്തന്നെ ഏതാണ്ട് ഒരു ഡസൻ പ്രാവശ്യമായിരിക്കും ബഹുമാനപ്പെട്ട പ്രതിപക്ഷനേതാവ് ഈ പ്രസംഗം നടത്തിക്കൊണ്ടിരിക്കുന്നത്. ഇത് ആദ്യമായി നടത്തുന്ന പുതുതലമുളള പ്രസംഗമേ അല്ല. ഈ വിഷയം നിങ്ങൾ ഇവിടെ ആവശ്യപ്പെട്ടിട്ടുള്ളതാണ്, വാക്കുട്ട് നടത്തിയിട്ടുള്ളതാണ്, എല്ലാ ചർച്ചകളിലും പങ്കെടുത്തിട്ടുള്ളതാണ്, നിങ്ങളും പ്രതിപക്ഷത്തിരിക്കുന്നവരുമെല്ലാം ഈ വിഷയം എത്രയോ തവണ അവതരിപ്പിച്ചിട്ടുണ്ട്. നിങ്ങൾക്ക് ഓർമ്മയില്ലാത്തതുകൊണ്ടാണ്, പലതും ആവശ്യമുള്ളത് നിങ്ങൾക്ക് ഓർമ്മ വരാറില്ല. അതുകൊണ്ട് ബഹുമാനപ്പെട്ട

പ്രതിപക്ഷനേതാവ് പുതുമയുള്ള വിഷയമല്ല ഇവിടെ പറഞ്ഞിട്ടുള്ളത്. കോവിഡ് പ്രതിരോധ പ്രവർത്തനങ്ങളുടെ ഭാഗമായി വിവരശേഖരണത്തിനും വിശകലനത്തിനും ഐ.ടി. വകുപ്പ് സ്റ്റിംഗ്ലർ കമ്പനിയുമായി 2020 ഏപ്രിൽ 2-ന് പർച്ചേസ് ഓർഡർ ഒപ്പുവച്ചിരുന്നു. ആറ് മാസത്തേക്ക് സൗജന്യ സേവനം ലഭ്യമാക്കുമെന്നാണ് സ്റ്റിംഗ്ലർ കമ്പനി അറിയിച്ചത്. സ്റ്റിംഗ്ലർ കമ്പനിയെ നിയോഗിച്ചതുമായി ബന്ധപ്പെട്ട് ചില വിഷയങ്ങളൊക്കെ ഉയർന്നുവന്നു. പ്രതിപക്ഷനേതാവ് ശ്രീ. രമേശ് ചെന്നിത്തല ഇവിടെ പറഞ്ഞതുപോലെ, നിങ്ങൾ ഉൾപ്പെടെ പറഞ്ഞിരിക്കുന്ന കാര്യങ്ങളെക്കുറിച്ച് പരിശോധിച്ച് റിപ്പോർട്ട് സമർപ്പിക്കുന്നതിനായി ശ്രീ. എം. മാധവൻ നമ്പ്യാർ ചെയർമാനായ രണ്ടംഗ സമിതിയെ സർക്കാർ നിയോഗിച്ചിരുന്നു. വ്യക്തികളുടെ സ്വകാര്യതയുടെ സംരക്ഷണം ഉറപ്പ് വരുത്തിയിരുന്നോ, പ്രസ്തുത കമ്പനിയെ നിയോഗിച്ചപ്പോൾ ആവശ്യമായ നടപടിക്രമങ്ങൾ പാലിച്ചിരുന്നോ, നടപടിക്രമങ്ങളിൽ വീഴ്ചയുണ്ടായെങ്കിൽ അസാധാരണ സമിതിവിശേഷത്തിൽ ഇത് ന്യായീകരിക്കാവുന്നതാണോ, ഇതുസംബന്ധിച്ച് ഭാവിയിൽ സ്വീകരിക്കേണ്ട നടപടിക്രമങ്ങൾ എന്തൊക്കെയായിരിക്കണം എന്നീ വിഷയങ്ങൾ അപഗ്രഥിച്ച് റിപ്പോർട്ട് സമർപ്പിക്കാനാണ് എം.

മാധവൻ നമ്പ്യാർ കമ്മിറ്റിയെ നിയോഗിച്ചത്. 2020 ഏപ്രിൽ മൂന്നാമത്തെ ആഴ്ച കേരളത്തിൽ ഒരു അസാധാരണ സാഹചര്യം നിലവിലുണ്ടായിരുന്നു. കോവിഡ്-19-ന്റെ വ്യാപനം അപകടകരമായ നിലയിലേയ്ക്ക് എത്തിയിരുന്നു. കേരളത്തിൽ കോവിഡ് രോഗികളുടെ എണ്ണം 1.25 കോടിയും ഇതിൽ 90 ലക്ഷം പേർ രോഗലക്ഷണമുള്ളവരാകും എന്നുമായിരുന്നു അനുമാനം. അന്താരാഷ്ട്രതലത്തിൽ ആരോഗ്യ സംവിധാനങ്ങളുടെ മേൽ വലിയ സമ്മർദ്ദം രൂപപ്പെടുവന്ന കാലഘട്ടമായിരുന്നു അത്. അസാധാരണമായ ഈ സാഹചര്യത്തെ സങ്കീർണ്ണമാക്കിയ മറ്റൊരു വിഷയം കേരളത്തിലെ ജനസംഖ്യയിൽ അൻപത് ലക്ഷത്തിലധികം പേർ അറുപത് വയസിന് മുകളിലുള്ളവരാണ് എന്നതായിരുന്നു. കോവിഡിന്റെ ആക്രമണം ഏറ്റവും വേഗത്തിൽ അവരിലേയ്ക്കാണ് കടന്നുവരുന്നത്. ഈ അറുപത് വയസിന് മേൽ പ്രായമുള്ളവർ മറ്റ് രോഗമുള്ളവരുമാണ്. ഇത്തരം രോഗങ്ങൾ ഈ കോവിഡ് കാലത്ത് മൂർച്ഛിക്കാനിടയാകും. എം. മാധവൻ നമ്പ്യാർ കമ്മിറ്റി സമർപ്പിച്ച റിപ്പോർട്ടിൽ പരിഗണനാ വിഷയങ്ങളിൽപ്പെട്ട കാര്യങ്ങളെക്കുറിച്ച് വ്യക്തമായ നിർദ്ദേശങ്ങൾ ഉൾപ്പെട്ടിരുന്നില്ല. അത് കണ്ടതിനെത്തുടർന്ന് ഈ കാര്യങ്ങൾ വിശദമായി പരിശോധിച്ച് റിപ്പോർട്ട് സമർപ്പിക്കുന്നതിനായി

റിട്ടയേർഡ് ജില്ലാ ജഡ്ജി ശ്രീ. കെ. ശശിധരൻ നായർ അധ്യക്ഷനം
ഹൈദ്രാബാദ് ജവഹർലാൽ നെഹ്റു ടെക്നോളജി യൂണിവേഴ്സിറ്റിക്ക് കീഴിലെ
എഞ്ചിനീയറിംഗ് കോളേജിലെ മുൻ പ്രിൻസിപ്പൽ ഡോ. എ. വിനയബാബു,
തിരുവനന്തപുരം എഞ്ചിനീയറിംഗ് കോളേജിലെ കമ്പ്യൂട്ടർ സയൻസ് ആന്റ്
ഇൻഫർമേഷൻ ടെക്നോളജി വിഭാഗത്തിലെ പ്രൊഫസർ ഡോ. സുമേഷ്
ദിവാകരൻ എന്നീ നിയമ-സാങ്കേതിക വിദഗ്ദ്ധർ ഉൾപ്പെട്ട മൂന്നംഗ സമിതിയെ
ഇതുസംബന്ധിച്ച് പഠിച്ച് റിപ്പോർട്ട് നൽകാൻ നിയോഗിച്ചിട്ടുണ്ട്.
സമിതിയുടെ പ്രവർത്തനം നടന്നുവരികയാണ്. ഈ അവസരത്തിൽ അന്തിമ
നിഗമനങ്ങളിൽ എത്തിച്ചേരുന്നത് അനൗചിതമാണ്. ഈ വിവരങ്ങളൊക്കെ
ലഭിച്ചുകഴിഞ്ഞാൽ നമുക്ക് ഇതുസംബന്ധിച്ച ഒരു നിഗമനത്തിൽ
എത്തിച്ചേരാൻ സാധിക്കും. വിവരസാങ്കേതിക സുരക്ഷിതത്വത്തിന്
സംസ്ഥാന സർക്കാർ പരമ പ്രാധാന്യം നൽകുന്നുണ്ട്. സ്പ്രിംഗ്ലർ കമ്പനിയുടെ
ആമസോൺ വെബ്സൈറ്റ്വരിൽ ശേഖരിച്ച വിവരസഞ്ചയത്തിന്റെ സുരക്ഷ
അംഗീകൃത ഓഡിറ്റിംഗ് ഏജൻസിയുടെ ഓഡിറ്റിംഗിന്
വിധേയമാക്കിയിട്ടുണ്ട്. പിന്നീട് ഡാറ്റ സംസ്ഥാന സർക്കാരിന്റെ
വെബ്സൈറ്റിലേയ്ക്ക് മാറ്റിയിട്ടുണ്ട്. മൂന്നംഗ സമിതിയുടെ ശുപാർശകൾ

ലഭ്യമായശേഷം ആവശ്യമായ നടപടികൾ സ്വീകരിക്കുന്നതാണ്. ബഹുമാനപ്പെട്ട പ്രതിപക്ഷനേതാവ് പറഞ്ഞതുപോലെ ഈ പ്രശ്നങ്ങളിൽ ഒരു തരത്തിലുള്ള തെറ്റായ നിലപാടുകളും ഗവൺമെന്റ് സ്വീകരിച്ചിട്ടില്ല. ആ കാലഘട്ടത്തിന്റെ പ്രത്യേകതകൂടി മനസ്സിലാക്കിക്കൊണ്ടുള്ള ഒരു നിലപാടാണ് സ്വീകരിച്ചിട്ടുള്ളത്. അതുകൊണ്ട് സ്പിംഗ്ലർ കമ്പനിയുമായുള്ള ഐ.ടി. വകുപ്പിന്റെ പർച്ചേസിംഗ് ഓർഡറിനെ സംബന്ധിച്ചുള്ള ഹർജികൾ ഇപ്പോൾ ബഹുമാനപ്പെട്ട ഹൈക്കോടതിയുടെ പരിഗണനയിലുമാണ്.

ശ്രീ. രമേശ് ചെന്നിത്തല: സർ, എനിക്ക് അറിയേണ്ട ഒരു വിവരം, ഒരു കമ്മിറ്റിയെ നിയോഗിക്കുക, ആ കമ്മിറ്റി ഗവൺമെന്റിന് റിപ്പോർട്ട് നൽകുക അതിന്റെ കോപ്പി എന്റെ കയ്യിലുണ്ട്, ഞാനാണ് വിവരാവകാശ നിയമപ്രകാരം എടുത്തത്. മുഴുവൻ കാര്യങ്ങളും അതിൽ വ്യക്തമായി പറയുന്നുണ്ട്. അതിന് പുറത്ത് വേറൊരു കമ്മിറ്റി വയ്ക്കുന്നതിന്റെ സാംഗത്യം എന്താണെന്ന് എനിക്ക് മനസ്സിലാകുന്നില്ല. കേന്ദ്ര ഗവൺമെന്റിൽ ഐ.ടി. സെക്രട്ടറിയായി പ്രവർത്തിച്ച ശ്രീ. എം. മാധവൻ നമ്പ്യാരെ അങ്ങേയ്ക്കും എനിക്കും അറിയാമല്ലോ. മറ്റൊരു ഐ.ടി. വിദഗ്ദ്ധന്റെ പേര് ഞാൻ വിട്ടുപോയി. അവരുടെ നേതൃത്വത്തിൽ ആ റിപ്പോർട്ട് കിട്ടിയ ശേഷം വീണ്ടും

അതിന് പുറത്ത് ഒരു കമ്മിറ്റിയെ വയ്ക്കുന്നതിൽ എന്ത് സാംഗത്യമാണുള്ളത്? എങ്കിൽപ്പിന്നെ ആദ്യമേ തന്നെ ടെക്നിക്കൽ സമിതിയെക്കൂടി നിയോഗിച്ചാൽ പോരായിരുന്നോ; ഇവരെ ഒരുമിച്ച് വെച്ചാൽ പോരായിരുന്നോ? ഇത് ബോധപൂർവ്വമായി സർക്കാരിനെ വെള്ളപ്പുഴാനായി ഒരു റിപ്പോർട്ട് കിട്ടാൻവേണ്ടിയുള്ള ഉദ്യമമാണെന്ന് സംശയിച്ചാൽ കുറ്റപ്പെടുത്താൻ കഴിയുമോ?

ശ്രീ. ഇ. പി. ജയരാജൻ: സർ, റിപ്പോർട്ടിൽ എന്താണ് ഉദ്ദേശിക്കുന്നത്? അതിന് അടിസ്ഥാനമായിട്ടുള്ള വിവരശേഖരണങ്ങളൊന്നും ലഭ്യമല്ല. ശ്രീ. എം. മാധവൻ നമ്പ്യാർ സമർപ്പിച്ചിട്ടുള്ള റിപ്പോർട്ടിൽ പരിഗണനാ വിഷയങ്ങളെക്കുറിച്ച് വ്യക്തമായിട്ടുള്ള ഒരു നിർദ്ദേശങ്ങളും ഉൾപ്പെട്ടിരുന്നില്ല. അതുകൊണ്ടുതന്നെ ഇതുസംബന്ധിച്ച് ഒരു കമ്മിറ്റിയെ വെച്ച് പരിശോധിക്കേണ്ട ആവശ്യകത വരികയാണ്. ആ നിലപാടാണ് ഗവൺമെന്റ് സ്വീകരിച്ചത്. ഗവൺമെന്റിന് ഇതിൽ ഒന്നും മറച്ചുവയ്ക്കാനില്ല. ഈ കാര്യങ്ങളെക്കുറിച്ച് സമഗ്രമായ പഠനങ്ങൾ നമുക്കാവശ്യമാണ്. സ്പിംഗ്ലറിനെക്കുറിച്ചുതന്നെ കൂടുതൽ പഠനങ്ങൾ ആവശ്യമാണ്. കാരണം, ഇന്നത്തെ കാലഘട്ടത്തിൽ കുറേക്കൂടി വിശാലമായി ചിന്തിക്കാനും

കാര്യങ്ങൾ കൈകാര്യം ചെയ്യാനും നമുക്ക് സാധിക്കണം. രോഗം പോലുള്ള പ്രശ്നങ്ങൾ പ്രത്യേകിച്ച്, ഈ മഹാമാരിയുടെ പ്രശ്നങ്ങൾ നമുക്ക് കുറേക്കൂടി ശാസ്ത്രീയമായി, ലോകാനുഭവങ്ങളുടെ അടിസ്ഥാനത്തിൽ പരിഗണിച്ചുകൊണ്ടും പരിശോധിച്ചുകൊണ്ടും മാത്രമേ നിഗമനത്തിലെത്താൻ സാധിക്കൂ. അത്തരത്തിലുള്ള ഒരു പരിശോധനയ്ക്കുവേണ്ടിയാണ് ഇപ്പോൾ മൂന്നംഗ കമ്മിറ്റിയെ നിയോഗിച്ചിട്ടുള്ളത്.

ശ്രീ. രമേശ് ചെന്നിത്തല: സർ, ഒരു ജുഡീഷ്യൽ അന്വേഷണത്തിന് ഗവൺമെന്റ് തയ്യാറാകുമോ?

ശ്രീ. ഇ. പി. ജയരാജൻ: സർ, ഇതിൽ ജുഡീഷ്യൽ അന്വേഷണത്തിന്റെ ആവശ്യകതയെന്താണ്; ഇവിടെ എന്ത് പ്രശ്നമാണുള്ളത്; നിങ്ങൾ ഉന്നയിച്ചതിൽ എന്ത് പ്രശ്നമാണുള്ളത്?

ശ്രീ. അനിൽ അക്കര ഇവിടെ ഈ വിഷയം ഉന്നയിച്ചിരുന്നല്ലോ. എന്ത് പ്രശ്നമാണുള്ളത്; നിങ്ങൾക്ക് എന്തെങ്കിലും ആക്ഷേപം ഉന്നയിക്കാൻ കഴിഞ്ഞോ? എനിക്ക് തോന്നുന്നത്, നിങ്ങൾക്ക് വിഷയ ദാരിദ്ര്യമുള്ളതുകൊണ്ട് ഇങ്ങനെ ടിസ്റ്റ് ചെയ്യരുത്.

ശ്രീ. രമേശ് ചെന്നിത്തല: സർ,

മി. ചെയർമാൻ: ബഹുമാനപ്പെട്ട പ്രതിപക്ഷനേതാവേ, ഇത് സബ്മിഷനാണ്. മറുപടി പറഞ്ഞു. അടുത്ത ആളെ വിളിക്കേണ്ടിവരും.

ശ്രീ. രമേശ് ചെന്നിത്തല: സർ, കേരളം കണ്ട ഏറ്റവും പ്രധാനപ്പെട്ട ഒരു വിഷയമാണിത്. ഈ ഗവൺമെന്റ് ഒരു കമ്മിറ്റിയെ വയ്ക്കുക, റിപ്പോർട്ട് കിട്ടുക, വീണ്ടും ഒരു കമ്മിറ്റിയെ വയ്ക്കുക, ഇത് ആളുകളെ കബളിപ്പിക്കുന്നതിന് തുല്യമല്ലേ? ഇതിൽ ജഡീഷ്യൽ അന്വേഷണമാണ് വേണ്ടത്. ആ ജഡീഷ്യൽ അന്വേഷണത്തിന് തയ്യാറാകാത്ത സർക്കാർ നടപടിയിൽ പ്രതിഷേധിച്ച് ഞങ്ങൾ വാക്കൗട്ട് ചെയ്യുകയാണ്.

(ഗവൺമെന്റ് നിലപാടിൽ പ്രതിഷേധിച്ച് പ്രതിപക്ഷാംഗങ്ങൾ സഭവിട്ട് പുറത്തുപോയി).

സഭവിട്ട് പുറത്തുപോയ പ്രതിപക്ഷാംഗങ്ങൾ അല്ലസമയത്തിനുള്ളിൽ വീണ്ടും സഭയിൽ ഹാജരായി.)

(2) പോലീസ് നടപടി

ശ്രീ. സി. കെ. നാണ: സർ, കഴിഞ്ഞ പുതുവത്സര ദിനത്തിൽ വടകര മുക്കാളിയിൽ റോഡിനോടുത്തുള്ള രണ്ട് വീടുകളിലെ ചെറുപ്പക്കാരായ സ്ത്രീകളും പുരുഷന്മാരും കൂടി പുതുവത്സരാഘോഷം നടത്തുന്ന അവസരത്തിൽ

പോലീസ് അവിടെ വരികയും അനാവശ്യമായി അവരെ അടിക്കുകയും ഒന്നരണ്ടു പേരെ അറസ്റ്റ് ചെയ്ത് ജയിലിലാക്കുകയും ചെയ്തിരുന്നു. അതിന്റെ അടിസ്ഥാനത്തിൽ ഞാൻ ആ വീട്ടിൽ പോയിരുന്നു. പോസ്റ്റ് ഗ്രാജുവേഷൻ കഴിഞ്ഞ പെൺകുട്ടികൾ ഉൾപ്പെടെ ആ വീട്ടിലുണ്ടായിരുന്നു. ആ വീട്ടിലുള്ളവരെല്ലാം വല്ലാത്ത വിഷമാവസ്ഥയിലായിരുന്നു. പുതുവത്സരാഘോഷത്തിന് ഒരു വീട്ടിലുള്ള ആളുകൾ ഒരുമിച്ച് ഡാൻസ് ചെയ്യാൽ അവരെ പോലീസുകാർ അടിക്കേണ്ട കാര്യമുണ്ടോ. അവരുടെ വിഷമാവസ്ഥ മനസ്സിലാക്കി, അവിടുത്തെ നാട്ടുകാരുടെ കൂടി അഭ്യർത്ഥനപ്രകാരമാണ് ഞാൻ ഈ വിഷയം സമർപ്പിക്കുന്നത്.

മുഖ്യമന്ത്രിക്കുവേണ്ടി വ്യവസായവും സ്പോർട്സും യുവജനകാര്യവും വകുപ്പുമന്ത്രി (ശ്രീ. ഇ. പി. ജയരാജൻ): സർ, കോഴിക്കോട് ചോമ്പാല പോലീസ് സ്റ്റേഷൻ പരിധിയിൽ മൂക്കാളിയിലെ നാഷണൽ ഹൈവേയോട് ചേർന്നുള്ള പഴയ എ.ഇ.ഒ. ഓഫീസിന്റെ പരിസരത്ത് കോവിഡ് മാനദണ്ഡങ്ങൾ ലംഘിച്ചുകൊണ്ട് കുറച്ചുപേർ പടക്കം പൊട്ടിച്ച് ബഹളം വച്ച് പുതുവത്സരാഘോഷങ്ങൾ നടത്തുന്നു എന്ന വിവരം ചോമ്പാല പോലീസ് സ്റ്റേഷനിൽ 31-12-2020-ന് രാത്രി 11.30-നാണ് ലഭിച്ചത്. ഈ കാര്യം

അന്വേഷിക്കുന്നതിനായി പോലീസ് സംഘം സ്ഥലത്തെത്തിയപ്പോൾ ഒരു കൂട്ടം ആളുകൾ കോവിഡ് മാനദണ്ഡങ്ങൾ പാലിക്കാതെ പരിസരവാസികൾക്ക് അലോസരമുണ്ടാകുന്ന വിധത്തിൽ പടക്കം പൊട്ടിച്ച് ബഹളം വയ്ക്കുന്നതായി കണ്ടു. ഇത് തടയാൻ ശ്രമിച്ച പോലീസ് സംഘത്തെ പത്തോളം പേർ ഔദ്യോഗിക കൃത്യനിർവ്വഹണം തടസ്സപ്പെടുത്തുവിധം ഇടപെടു എന്നാണ് പോലീസ് റിപ്പോർട്ട്. ചോമ്പാല പോലീസ് സ്റ്റേഷനിൽ പത്ത് പേരെ പ്രതികളാക്കി ക്രൈം നമ്പർ 3/2021 കേസ് 01-01-2021-ൽ രജിസ്റ്റർ ചെയ്തിട്ടുണ്ട്. 01-01-2021-ന് പകൽ 11.20-ന് പോലീസ് സംഭവസ്ഥലത്തെത്തി കേസിലെ ഒന്നാംപ്രതിയെ അറസ്റ്റ് ചെയ്യാൻ ശ്രമിച്ചു. അപ്പോൾ ആൾക്കൂട്ടം പോലീസ് വാഹനം തടഞ്ഞുവച്ച്, പ്രതിയായ അജിത്തിനെ ബലം പ്രയോഗിച്ച് മോചിപ്പിച്ചു. പിന്നീട് സൂജിത്, ഹേമന്ത് എന്നിവരെ ഉൾപ്പെടെ അറസ്റ്റ് ചെയ്ത് കോടതിയിൽ ഹാജരാക്കുകയും കോടതി അവരെ റിമാൻഡ് ചെയ്യുകയും ചെയ്തു. പോലീസിനെ തടഞ്ഞതിന് 20 പേർക്കെതിരെ ക്രൈം നമ്പർ 4/2021 ആയി കേസ് രജിസ്റ്റർ ചെയ്തിട്ടുണ്ട്. സൂജിത്, ഹേമന്ത് എന്നീ പ്രതികൾക്ക് 05-01-2021-ന് കോടതി ജാമ്യം അനുവദിച്ചിട്ടുണ്ട്. രണ്ട് ക്രൈം കേസുകളുടെയും അന്വേഷണം

തുടർന്നുവരികയാണ്. ഈ കാര്യത്തിൽ പോലീസിന്റെ ഭാഗത്ത് എന്തെങ്കിലും വീഴ്ച സംഭവിച്ചിട്ടുണ്ടോയെന്ന് പരിശോധിക്കുന്നതാണ്.

മി. ചെയർമാൻ: അടുത്ത സബ്മിഷനുകളെല്ലാം ഒരു മിനിറ്റുകൊണ്ട് അവതരിപ്പിക്കണം. ബഹുമാനപ്പെട്ട മന്ത്രിമാർ അത്യാവശ്യം കാര്യങ്ങൾ പറഞ്ഞശേഷം ബാക്കിയുള്ളത് മേശപ്പുറത്ത് വെച്ചാൽ മതിയാകും.

(3) ഭൂമിയുടെ പോക്കവരവ്

ശ്രീ. എ. പി. അനിൽ കുമാർ: സർ, എന്റെ നിയോജക മണ്ഡലത്തിലെ കരുവാരക്കുണ്ട് പഞ്ചായത്തിൽ കേരള എസ്റ്റേറ്റിലെ നൂറുകണക്കിന് കുടുംബങ്ങൾ അവരുടെ ഭൂമിയുടെ പോക്കവരവ് നടത്തി നികുതി എടുക്കണമെന്ന് വർഷങ്ങളായിട്ട് ആവശ്യപ്പെടുകയാണ്. ബഹുമാനപ്പെട്ട കേരള ഹൈക്കോടതിയെ ഈ കുടുംബങ്ങൾ സമീപിക്കുകയും ഒട്ടനവധി കുടുംബങ്ങൾക്ക് പോക്കവരവ് നടത്തി നികുതിയെടുക്കണമെന്നുള്ള നിർദ്ദേശം ബഹുമാനപ്പെട്ട ഹൈക്കോടതി റവന്യൂ വകുപ്പിന് നൽകിയതുമാണ്. ആദ്യ ഘട്ടത്തിൽ റവന്യൂ വകുപ്പ് നികുതി എടുത്തിരുന്നെങ്കിലും ഇപ്പോൾ ബഹുമാനപ്പെട്ട ഹൈക്കോടതി വിധിയുണ്ടായിട്ടുപോലും നികുതിയെടുക്കുവാൻ റവന്യൂ വകുപ്പ് തയ്യാറാകുന്നില്ല. എന്താണ് കാരണമെന്ന് മനസ്സിലാകുന്നില്ല,

നികുതിയെടുക്കാതിരിക്കാൻ അവർ പല കാരണങ്ങളും പറഞ്ഞുകൊണ്ടിരിക്കുകയാണ്. ആദ്യം തെരഞ്ഞെടുപ്പ് പെരുമാറ്റചട്ടം കഴിയട്ടെ എന്നും പിന്നീട് താലൂക്കുമായി ബന്ധപ്പെട്ട് ജില്ലയിലെ ലീഗൽ അഡ്വക്കേറ്റുടെ ഒരു സർട്ടിഫിക്കറ്റ് പ്രത്യേകം വാങ്ങണമെന്നും പറഞ്ഞു. നികുതി എടുക്കാൻ ബഹുമാനപ്പെട്ട ഹൈക്കോടതി നിർദ്ദേശം കൊടുത്തിട്ടും അതിനപ്പുറത്ത് ജില്ലയിലെ ലീഗൽ അഡ്വക്കേറ്റുടെ സർട്ടിഫിക്കറ്റ് കൂടി വേണമെന്ന് പറയുന്നത് എനിക്ക് മനസ്സിലാകുന്നില്ല. അതോടൊപ്പംതന്നെ ഈ കുടുംബങ്ങൾ മൂന്നും നാലും അഞ്ചും സെന്റ് ഭൂമിയുള്ളവരാണ്. ഇത്രയും പാവപ്പെട്ട കുടുംബങ്ങൾക്ക് അവരുടെ ഭൂമിയുടെ പോക്കവരവ് നടത്തി നികുതിയെടുക്കുവാനുള്ള തീരുമാനമുണ്ടാകാതെ പോകുന്നത് എന്തുകൊണ്ടാണെന്ന് മനസ്സിലാകുന്നില്ല. ഈ കുടുംബങ്ങളുടെ നികുതിയെടുക്കാൻ പാടില്ലെന്നും നികുതിയെടുക്കാൻ ഗവൺമെന്റിന്റെ പ്രത്യേകാനുമതി വീണ്ടും ആവശ്യമാണെന്നും അഡ്വക്കേറ്റ് ജനറൽ ബഹുമാനപ്പെട്ട ഹൈക്കോടതിയെ അറിയിച്ചിട്ടുണ്ടെന്നാണ് ഏറ്റവും ഒടുവിലായി അറിയാൻ സാധിച്ചത്. അപ്പോൾ അത് ഗവൺമെന്റിന്റെ ഒരു നിലപാടായി മാത്രമേ കാണാൻ സാധിക്കുകയുള്ളൂ. മൂന്ന് സെന്റും നാല്

സെന്റും അഞ്ച് സെന്റും ഭൂമിയുള്ള ഈ പാവപ്പെട്ടവരുടെ നികുതിയെടുക്കുന്ന കാര്യത്തിൽ എന്തിനാണ് ഗവൺമെന്റ് ഇത്ര വാശി പിടിക്കുന്നത്? ബഹുമാനപ്പെട്ട ഹൈക്കോടതി പോലും അനുവദിച്ചിട്ടും അത് അംഗീകരിക്കാൻ തയ്യാറാകാത്തത് എന്തുകൊണ്ടാണെന്ന് മനസ്സിലാക്കുന്നില്ല. അതുകൊണ്ട് ബഹുമാനപ്പെട്ട മന്ത്രി ഇക്കാര്യത്തിൽ ഇടപെട്ട് ഹൈക്കോടതി വിധി പറഞ്ഞിട്ടുള്ള ഈ കുടുംബങ്ങൾക്കെങ്കിലും പോക്കുവരവ് നടത്തി നികുതിയെടുക്കുന്നതിനുള്ള നടപടി സ്വീകരിക്കണമെന്ന് അഭ്യർത്ഥിക്കുകയാണ്.

റവന്യൂവും ഭവനനിർമ്മാണവും വകുപ്പുമന്ത്രി (ശ്രീ. ഇ. ചന്ദ്രശേഖരൻ):

സർ, ബഹുമാനപ്പെട്ട എം.എൽ.എ. എ. പി. അനിൽ കുമാർ ഇവിടെ ചൂണ്ടിക്കാണിച്ച കാര്യത്തിൽ കോടതിയിൽനിന്നുള്ള ഉത്തരവുണ്ടായതിനുശേഷം അതുമായി ബന്ധപ്പെട്ട വിഷയം കേരള ഭൂപരിഷ്കരണ ആക്ടിന്റെ ഉദ്ദേശ്യശുദ്ധിക്ക് എതിരാകുമെന്ന് കാണുന്നതിനാൽ പ്രസ്തുത വിധി ഉത്തരവ് നടപ്പിലാക്കുന്നതിനുള്ള നിയമോപദേശം ലഭ്യമാക്കുന്നതിന് 18-03-2019-ൽ അഡ്വക്കേറ്റ് ജനറലിനോട് അഭ്യർത്ഥിച്ചിട്ടുള്ളതും പ്രസ്തുത വിധി ഉത്തരവിന്മേലുള്ള റിപ്പോർട്ട്

അടിയന്തരമായി ലഭ്യമാക്കുന്നതിന് സ്റ്റേറ്റ് ലാൻഡ് ബോർഡ് സെക്രട്ടറിയോടും ജില്ലാ കളക്ടറോടും ആവശ്യപ്പെട്ടിട്ടുള്ളതുമാണ്. നിരന്തരം ഓർമ്മപ്പെടുത്തലുകൾ നൽകുന്നുണ്ട്. നിയമോപദേശവും റിപ്പോർട്ടും ലഭ്യമായാലുടൻ അതനുസരിച്ച് അനന്തര നടപടികൾ സ്വീകരിക്കുന്നതാണ്. മറ്റ് കാര്യങ്ങളൊക്കെതന്നെ ബഹുമാനപ്പെട്ട എം.എൽ.എ. ചൂണ്ടിക്കാണിച്ചതുപോലെ, ഹൈക്കോടതിയുടെ ഉത്തരവുൾപ്പെടെ ഉണ്ടായിട്ടുള്ളതാണ്. പക്ഷെ അതിനെതുടർന്ന്, ഇത് കേരള ഭൂപരിഷ്കരണ നിയമത്തിന്റെ ഉദ്ദേശ്യശുദ്ധിക്ക് ചേർന്നതല്ല എന്നതിന്റെ അടിസ്ഥാനത്തിൽ അഭിപ്രായം ആരായാൻവേണ്ടി കൊടുത്തിരിക്കുകയാണ്. അത് ലഭ്യമാകുന്ന മുറയ്ക്ക് അടിയന്തര നടപടികൾ സ്വീകരിക്കുന്നതാണ്.

(4) തെരുവ് നായ്ക്കളുടെ വന്ധ്യംകരണം

ഡോ. എം. കെ. മുനീർ: കോഴിക്കോട് കോർപ്പറേഷൻ പരിധിയിൽ കണ്ടുങ്ങൾ, ഫ്രാൻസിസ് റോഡ്, കുറ്റിച്ചിറ, സൗത്ത് ബീച്ച്, കോതി, ചക്കംകടവ്, കല്ലായി, ചാലപ്പുറം, പന്നിയങ്കര, തിരുവണ്ണൂർ, പയ്യാനക്കൽ, വലിയങ്ങാടി, കോട്ടുള്ളി, കോവൂർ തുടങ്ങിയ പ്രദേശത്തൊക്കെ രൂക്ഷമായ രീതിയിൽ തെരുവുനായ ശല്യം അനുഭവപ്പെടുകയാണ്. കുട്ടികളും

കാൽനടയാത്രക്കാരും ഇരുചക്ര വാഹനയാത്രക്കാരുമൊക്കെ ഏറെ ബുദ്ധിമുട്ട് അനുഭവിച്ചുകൊണ്ടിരിക്കുകയാണ്. കഴിഞ്ഞ ഒരു മാസത്തിനിടെ നിരവധി ആളുകളെ നായ്ക്കൾ കടിക്കുകയും ബൈക്ക് യാത്രക്കാർ മറിഞ്ഞുവീണ് ഗുരുതരമായി പരിക്കേൽക്കുകയും അതിൽ ഒരു ചെറുപ്പക്കാരൻ നായയുടെ കടിയേറ്റ് മരിക്കുകയും ചെയ്തിട്ടുണ്ട്. നമുക്കറിയാം ഈ അടുത്ത കാലത്ത് ഒരു പിഞ്ചുകുട്ടിയെ പട്ടികടിച്ചു, പേപ്പട്ടിയായിരുന്നു. ആ കുട്ടിക്ക് വീട്ടിൽ പറയാൻ അറിയില്ലായിരുന്നു. അവസാനം അതിന് രോഗം ബാധിച്ച് മരണപ്പെട്ടത് നമ്മൾ പത്രത്തിൽ ദുഃഖത്തോടെ വായിക്കുകയുണ്ടായി. 'വോയ്സ് ഓഫ് കോഴിക്കോട് സൗത്ത്' എന്ന വാട്ട്സാപ്പ് കൂട്ടായ്മ ഔൺലൈനിൽ ഇതുസംബന്ധിച്ച് ഒരു സർവ്വേ നടത്തിയപ്പോൾ പതിനായിരത്തോളം അംഗങ്ങളാണ് ഇതിനെതിരെ രംഗത്തുവന്ന് അവിടെ വലിയ പ്രക്ഷോഭത്തിലേയ്ക്ക് പോകാൻ ശ്രമിച്ചുകൊണ്ടിരിക്കുന്നത്. നായശല്യം തടയുന്നതിന് ധാരാളം പരിമിതികളുണ്ട്. വന്ധ്യംകരിക്കാൻ ഒരു സ്ഥലത്തുനിന്നും കൊണ്ടുപോകുന്ന നായ്ക്കളെ അവിടെതന്നെ തിരിച്ചുകൊണ്ടുപോയി വിടണം എന്നൊരു നിയമമുണ്ട്, പക്ഷെ വന്ധ്യംകരിക്കുന്നതിനായി മറ്റ് സ്ഥലങ്ങളിൽനിന്നും കൊണ്ടുപോകുന്ന

നായ്ക്കളെക്കൂടി, എടുക്കാത്ത സ്ഥലങ്ങളിൽ കൊണ്ടുപോയി ഇറക്കിവിട്ട് അവിടത്തെ എണ്ണം വർദ്ധിപ്പിക്കുന്ന ഒരവസ്ഥ നിലവിലുണ്ട് എന്നതാണ് അവർ പറയുന്ന മറ്റൊരു കാര്യം. ഒരു നായ്ക്ക് പേ ബാധിച്ചുകഴിഞ്ഞാൽ അത് സ്വാഭാവികമായും ചത്തുപോകും. പക്ഷെ അതിന് മുൻപ് കുറേയാളുകളുടെ മരണത്തിന് അത് കാരണമാകുകയും ചെയ്യുന്നു. ഇതിനെതിരെ നിയമപരമായി എന്ത് ചെയ്യാൻ സാധിക്കും എന്നതിനെക്കുറിച്ച് നമുക്കൊരു വ്യക്തതയില്ല. എങ്കിലും പേപ്പട്ടി കടിച്ച് ആളുകൾ മരിക്കുന്ന സാഹചര്യം ഒഴിവാക്കുന്നതിനുവേണ്ടി എന്തെങ്കിലും നിർദ്ദേശങ്ങൾ ഗവൺമെന്റിന്റെ ഭാഗത്തുനിന്നുണ്ടെങ്കിൽ അത് കർശനമായി എത്രയും പെട്ടെന്ന് എടുക്കേണ്ടതുണ്ട്. എന്തെങ്കിലും നിയമപരമായി നമുക്ക് ചെയ്യാൻ സാധിക്കുമോ എന്നുള്ളതിനെക്കുറിച്ച് ആലോചിക്കേണ്ടതുണ്ട്. ഏതായാലും കേരളത്തിലെ മൊത്തത്തിലുള്ള പൊതുവിഷയമാണിത്. കോവിഡ് കാലമായതോടുകൂടി, കർഫ്യൂ ഉണ്ടായിരുന്ന സമയത്ത് തെരുവിൽ ആകെയുണ്ടായിരുന്നത് ഈ നായ്ക്കൾ മാത്രമായിരുന്നു, അതിനാൽ അവരുടെ വിഹാരകേന്ദ്രങ്ങളായി തെരുവുകൾ മാറിയിരിക്കുകയാണ്. ഇതിൽനിന്നും സമൂഹത്തെ മോചിപ്പിക്കുന്നതിനുവേണ്ടി നടപടികൾ സ്വീകരിക്കാൻ

തയ്യാറാകണമെന്നാണ് എന്റെ അഭ്യർത്ഥന.

തദ്ദേശസ്വയംഭരണ വകുപ്പുമന്ത്രി (ശ്രീ. എ. സി. മൊയ്തീൻ): സർ, തെരുവ് നായ്ക്കളുടെ എണ്ണം ക്രമാനുഗതമായി വർദ്ധിക്കുന്നത് തടയുന്നതിന് വളരെ പെട്ടെന്ന് സ്വീകരിക്കാവുന്ന നടപടികളൊന്നുമില്ല. എ.ബി.സി. (അനിമൽ ബെർത്ത് കൺട്രോൾ) പ്രോഗ്രാം മാത്രമാണ് ഫലപ്രദമായ മാർഗ്ഗം എന്നുള്ളതാണ് ഇപ്പോൾ നമ്മൾ കണ്ടെത്തിയിട്ടുള്ളത്. കോഴിക്കോട് 2019 മുതൽ അത്തരത്തിലൊരു സെന്റർ പ്രവർത്തിക്കുന്നുണ്ട്. അതിൽ നാല് ഡോക്ടർമാരെയും രണ്ട് അറ്റൻഡർമാരെയും കൂടാതെ തെരുവ് നായ്ക്കളെ പിടിക്കുന്നതിനുവേണ്ടിയുള്ള ഒരു പ്രത്യേക സ്ക്വാഡിനെയും നിയോഗിച്ചിട്ടുണ്ട്. ഈ സ്ക്വാഡിൽ ഡ്രൈവറെ കൂടാതെ അഞ്ച് ജീവനക്കാരാണുള്ളത്. ബഹുമാന്യനായ ഡോ. എം. കെ. മുനീർ കോർപ്പറേഷൻ അതിർത്തിയിലെ ചില പ്രദേശങ്ങളിൽ കൂടുതലായി കണ്ടുവരുന്ന ഈ പ്രശ്നത്തെക്കുറിച്ച് സൂചിപ്പിച്ചു. ആ പ്രദേശങ്ങളിലും നായ്ക്കളെ പിടിച്ച് വന്ധ്യംകരണം നടത്തുന്ന പ്രക്രിയ നല്ലരീതിയിൽ നടക്കുന്നുണ്ട്. അവിടെനിന്നും പിടിക്കുന്ന നായ്ക്കൾക്കു പുറമേ മറ്റ് പല സ്ഥലങ്ങളിൽനിന്നും പിടിക്കുന്ന നായ്ക്കളെ അവിടെ കൊണ്ടുവിടുന്നു എന്നുള്ള കാര്യം അങ്ങ് പറഞ്ഞിരുന്നു. അക്കാര്യം

പ്രത്യേകം പരിശോധിക്കാം. അതുപോലെതന്നെ ഇങ്ങനെ വരുന്ന കുഴപ്പങ്ങൾക്ക് നഷ്ടപരിഹാരം കൊടുക്കാൻവേണ്ടിയുള്ള നടപടികളും സിരിജഗൻ കമ്മിറ്റിയുടെ ശുപാർശയുടെ ഭാഗമായി നമ്മൾ ചെയ്തുവരുന്നുണ്ട്. അങ്ങയുടെ ഈ സബ്മിഷൻ കിട്ടിയപ്പോൾതന്നെ കോഴിക്കോട് കോർപ്പറേഷൻ അധികൃതരോട് ഇക്കാര്യത്തിൽ കൂടുതൽ ശ്രദ്ധയൂണ്ടാകണമെന്ന് പറഞ്ഞിട്ടുണ്ട്. അങ്ങ് സൂചിപ്പിച്ച ആശങ്ക ശരിയാണ്, കേരളത്തിലാകെ ഇപ്പോഴത്തെ നിയമവും ചട്ടവുമൊക്കെ അനുസരിച്ച് നമുക്ക് ഇടപെടുന്നതിന് പരിമിതിയുണ്ട്. കൂട്ടായി ആലോചിച്ച് ഇക്കാര്യത്തിൽ ഒരു മാർഗ്ഗം നമുക്ക് കണ്ടെത്തണമെന്നുള്ള അങ്ങയുടെ നിർദ്ദേശം ശരിയാണ്.

(5) നടുവത്തിത്തോട് നവീകരണം

ശ്രീ. വി. അബ്ദുറഹിമാൻ: സർ, താന്തർ നിയോജകമണ്ഡലത്തിൽ 2019-20-ലെ ബജറ്റിൽ വന്ന നടുവത്തിത്തോട് നവീകരണമെന്ന പ്രവൃത്തിയുമായി ബന്ധപ്പെട്ട് ഇറിഗേഷൻ ഡിപ്പാർട്ടുമെന്റിന്റെ ഭാഗത്തുനിന്നുള്ള വലിയ അനാസ്ഥയാണ് ഞാൻ ചൂണ്ടിക്കാണിക്കാൻ ആഗ്രഹിക്കുന്നത്. ഈ പ്രവൃത്തിയുമായി ബന്ധപ്പെട്ട് എസ്റ്റിമേറ്റ്കൊടുക്കാനോ മറ്റുള്ള നടപടികൾ മുന്നോട്ടുകൊണ്ടുപോകാനോ ഉദ്യോഗസ്ഥതലത്തിൽ

വലിയ അലംഭാവമുണ്ടായിട്ടുണ്ട്. ഇത് നിരവധിതവണ അങ്ങയുടെ ശ്രദ്ധയിൽപ്പെടുത്തിയതാണ്. ഒരു നഗരത്തിലെ ഏറ്റവും പ്രധാനപ്പെട്ട തോടിന്റെ നവീകരണവുമായി ബന്ധപ്പെട്ട് അഞ്ച് കോടി രൂപയുടെ എസ്റ്റിമേറ്റ് അനുവദിച്ചു, അടിയന്തരമായി ആ പ്രവൃത്തി പൂർത്തിയാക്കേണ്ട ആവശ്യകത സർക്കാരിനുമായതുകൊണ്ടാണ് ബജറ്റിൽ അത്രയും തുക വച്ചത്. എന്നാൽ ഇറിഗേഷൻ ഡിപ്പാർട്ടുമെന്റിന്റെ മേജർ ഇറിഗേഷനായാലും മൈനർ ഇറിഗേഷനായാലും ഞങ്ങളുടെ പ്രദേശങ്ങളിലൊക്കെത്തന്നെ കടൽഭിത്തിയും തോടുമായി ബന്ധപ്പെട്ട കാര്യങ്ങളിലും, ഏറ്റെടുക്കുന്ന പ്രവൃത്തികളിലൊന്നും യാതൊരു തരത്തിലുള്ള താല്പര്യവും കാണിക്കാതെ ഓഫീസുകളിൽത്തന്നെ കൃത്യമായി ജോലിക്കെത്താത്ത രീതിയിലാണ് ഉദ്യോഗസ്ഥർ അനാസ്ഥ കാണിക്കുന്നത്. ഇത്തരം കാര്യങ്ങൾ പരിശോധിക്കാൻ ബഹുമാനപ്പെട്ട വകുപ്പുമന്ത്രി തയ്യാറാകണം. കാരണം നിരവധിതവണ എം.എൽ.എ. ഓഫീസിൽനിന്നും ബന്ധപ്പെട്ട ആളുകൾ പോകുമ്പോൾ, ഉദ്യോഗസ്ഥരിൽ എഞ്ചിനീയറായാലും അസിസ്റ്റന്റ് എക്സിക്യൂട്ടീവ് എഞ്ചിനീയറായാലും ഓഫീസുകളിലില്ലാത്ത ഒരവസ്ഥയുണ്ട്. അപ്പോൾ ഇവരൊക്കെ ആ കസേരയിൽ ഇരുന്നുകൊണ്ട്.... അവരുടെ ഭാഷ

ശ്രദ്ധിച്ചാൽ ശരിക്കും മറുപടി പറയേണ്ടതാണ് പക്ഷെ ബന്ധപ്പെട്ട ഗവൺമെന്റിന്റെ ഉദ്യോഗസ്ഥരായതുകൊണ്ടുതന്നെ പല കാര്യങ്ങളിലും നമ്മൾ ക്ഷമ കാണിക്കുകയാണ്. അതുകൊണ്ട് ബന്ധപ്പെട്ട വകുപ്പുമന്ത്രി ഇത്തരം കാര്യങ്ങൾക്ക് നടപടിയെടുക്കുന്നതോടൊപ്പംതന്നെ എന്റെ മണ്ഡലത്തിലെ നൂറോളം വീടുകൾ മഴപെയ്യാൽ വെള്ളത്തിലാകുന്നത് ഏറ്റവും പ്രധാനപ്പെട്ട പ്രശ്നമാണ്, ഇത്തരം കാര്യങ്ങളിൽ അടിയന്തര നടപടിയെടുക്കണമെന്ന് ആവശ്യപ്പെടുകയാണ്.

ജലവിഭവ വകുപ്പുമന്ത്രി (ശ്രീ. കെ. കൃഷ്ണൻകുട്ടി): സർ, ബഹുമാനപ്പെട്ട മെമ്പർ പറഞ്ഞ ഉദ്യോഗസ്ഥന്മാരുടെ കാര്യത്തെക്കുറിച്ച് അന്വേഷിക്കാം. താന്താൻ മുനിസിപ്പാലിറ്റിയിലെ നടുവത്തിത്തോടിന്റെ സംരക്ഷണത്തിനും വി.സി.ബി കം ബ്രിഡ്ജ് നിർമ്മാണത്തിനുമായി 2019-2020 ബജറ്റിൽ എസ്റ്റിമേറ്റ് തുകയുടെ ഇരുപത് ശതമാനം വകയിരുത്തിയിട്ടുണ്ടായിരുന്നു. വി.സി.ബി കം ബ്രിഡ്ജിന്റെ നിർമ്മാണത്തിന് ഇൻവെസ്റ്റിഗേഷൻ എസ്റ്റിമേറ്റ് തയ്യാറാക്കുകയും തുടർന്ന് 3.08 ലക്ഷം രൂപയുടെ സാമ്പത്തികാനുമതിയും 3 ലക്ഷം രൂപയുടെ ഭരണാനുമതിയും 2.98 ലക്ഷം രൂപയുടെ സാങ്കേതികാനുമതിയും നൽകി ഇൻവെസ്റ്റിഗേഷൻ പ്രവൃത്തി

ടെണ്ടർ ചെയ്തു. ടെണ്ടർ 2,60,508/- രൂപയ്ക്ക് കരാർ വച്ച് പ്രവൃത്തി ആരംഭിക്കുകയും ചെയ്തിരുന്നു. കോവിഡ് കാരണം ഇൻവെസ്റ്റിഗേഷൻ പ്രവൃത്തി തടസ്സപ്പെട്ടെങ്കിലും ഇപ്പോൾ പൂർത്തീകരിച്ചിട്ടുണ്ട്. ഇൻവെസ്റ്റിഗേഷൻ റിപ്പോർട്ട് ഫെബ്രുവരി 15-നകം തയ്യാറാകുന്നതാണ്. ഇൻവെസ്റ്റിഗേഷൻ റിപ്പോർട്ടിന്റെ അടിസ്ഥാനത്തിൽ ഡിസൈൻ പൂർത്തീകരണത്തിനുശേഷം വി.സി.ബി കം ബ്രിഡ്ജിന്റെ ഡീറ്റെയിൽഡ് പ്രോജക്ട് റിപ്പോർട്ട് തയ്യാറാക്കി ഭരണാനുമതിക്കുള്ള തുടർനടപടികൾ സ്വീകരിക്കുന്നതാണ്.

(6) വാഹനാപകടങ്ങൾ

ശ്രീമതി ഷാനിമോൾ ഉസ്മാൻ: സർ, ഈ സബ്മിഷനിലൂടെ ഞാൻ ഉന്നയിക്കാൻ ആഗ്രഹിക്കുന്നത് കേരളത്തിൽ വർദ്ധിച്ചുവരുന്ന വാഹനാപകടങ്ങളെക്കുറിച്ചാണ്. കേന്ദ്ര ഗതാഗത മന്ത്രാലയത്തിന്റെ റിപ്പോർട്ട് പ്രകാരം രാജ്യത്ത് ഏറ്റവും കൂടുതൽ വാഹനാപകടങ്ങൾ നടക്കുന്നതിൽ കേരളം ഇന്ന് നാലാം സ്ഥാനത്താണ്. ആകെ വാഹനാപകടങ്ങളിൽ 9.2 ശതമാനം കേരളത്തിലാണെന്നും ഈ റിപ്പോർട്ട് പറയുന്നു. 2015 മുതൽ 2018 വരെ നമ്മൾ അഞ്ചാം സ്ഥാനത്തായിരുന്നു.

കഴിഞ്ഞ വർഷം 4111 വാഹനാപകടങ്ങൾ കേരളത്തിലുണ്ടായിട്ടുണ്ട്. കേരളത്തിലെ ടോപ് 10 ബ്ലാക്ക് സ്പോട്ടുകളിൽ ഏഴെണ്ണവും ആലപ്പുഴയിലാണെന്നുള്ളതുകൂടി ഈ അവസരത്തിൽ ഗൗരവപൂർവ്വം ഞാൻ സൂചിപ്പിക്കുകയാണ്. ആലപ്പുഴയിൽത്തന്നെ ഏറ്റവും കൂടുതൽ അപകടം നടക്കുന്നത് അരൂരിലാണ്. അരൂർ ബൈപാസ് മുതൽ ക്ഷേത്രം വരെയുള്ള സ്ഥലത്ത് 164 അപകടങ്ങളിൽ 28 മരണങ്ങൾ സംഭവിച്ചിട്ടുണ്ട്. രണ്ടാമത്, ഹരിപ്പാട് കരുവാറ്റ മുതൽ വഴിയമ്പലം വരെയുള്ള സ്ഥലത്ത് 75 അപകടങ്ങളിൽ 19 മരണങ്ങൾ സംഭവിച്ചിട്ടുണ്ട്. കൊല്ലം കണ്ടറയിലെ കേരളപുരമാണ് ഈ റിപ്പോർട്ടിൽ ഒന്നാമതായി കാണിക്കുന്ന സ്ഥലം. നിരവധി ജീവനുകൾ ഇങ്ങനെ നഷ്ടപ്പെട്ടുകൊണ്ടിരിക്കുന്നു. അംഗവൈകല്യം വന്ന നമ്മുടെ സഹോദരങ്ങൾ ജീവിക്കാൻ മല്ലിട്ടുകൊണ്ടിരിക്കുകയാണ്. ഇത്തരത്തിലൊരു റിപ്പോർട്ടുവന്ന ഉടനെതന്നെ ഞാൻ സാമൂഹിക മാധ്യമങ്ങളിലൂടെ ഒരു ചർച്ച സംഘടിപ്പിച്ചു, അതിനകത്ത് short term ആയും long term ആയും വാഹനാപകടങ്ങൾ കുറയ്ക്കുന്നതിനുവേണ്ടിയുള്ള നിരവധി നിർദ്ദേശങ്ങൾ സൂചിപ്പിക്കുകയുണ്ടായി. ഈ പരിമിതമായ സമയത്ത് അതിലേയ്ക്കൊന്നും ഞാൻ ദീർഘമായി കടക്കുന്നില്ല. അരൂർ-ചന്തിരൂർ

ഹൈദരാബദ് വേണമെന്നുള്ളത് ഒരു പ്രധാനപ്പെട്ട കാര്യമാണ്. സ്പീഡ് ബ്രേക്കറും സിഗ്നലും റിഫ്ലക്ടീവ് ബോർഡുകളുമൊന്നുംതന്നെ ഈ മേഖലയിൽ ശരിയായ രീതിയിൽ പ്രവർത്തിക്കുന്നില്ലെന്ന് വസ്തുതയാണ്. അതുപോലെതന്നെ അരൂർ ക്ഷേത്ര ബസ്സ്റ്റോപ്പിലെ വെള്ളക്കെട്ട് പരിഹരിക്കാൻ കഴിയുന്നില്ല. അപകടം കൂടുതൽ ഉണ്ടായിക്കൊണ്ടിരിക്കുമ്പോഴും ഇത്തരം കാര്യങ്ങൾ നമുക്ക് ശ്രദ്ധിക്കാൻ കഴിയുന്നില്ല. അരൂരിലെ ട്രാഫിക് എയ്ഡ് പോസ്റ്റ് ജീർണ്ണിച്ച അവസ്ഥയിലാണുള്ളത്. അതോടൊപ്പം എനിക്ക് കിട്ടിയിട്ടുള്ള ഒട്ടേറെ നിർദ്ദേശങ്ങളുണ്ട് അത് ബഹുമാന്യനായ മന്ത്രിക്ക് സമർപ്പിക്കാം. ഏതായാലും വരുംവർഷത്തിൽ ഈ അപകടങ്ങൾ കുറയ്ക്കുന്നതിനുവേണ്ടി ബോധപൂർവ്വമായ ഇടപെടലുണ്ടായേ മതിയാകൂ, അതിനുവേണ്ടി അടിയന്തര നിർദ്ദേശങ്ങൾ കൊടുക്കണമെന്നുകൂടി ഞാൻ ഈ സബ്മിഷനിലൂടെ ആവശ്യപ്പെടുകയാണ്.

ഗതാഗത വകുപ്പുമന്ത്രി (ശ്രീ. എ. കെ. ശശീന്ദ്രൻ): സർ, ബഹുമാനപ്പെട്ട അരൂർ എം.എൽ.എ. പറഞ്ഞത് സർക്കാരിന്റെ ശ്രദ്ധയിൽപ്പെട്ടിട്ടുള്ള കാര്യമാണ്. ദേശീയ പാതയിൽ ബ്ലാക്ക് സ്പോട്ടുകൾ റാറ്റിഫൈ ചെയ്യുന്നത്

നാഷണൽ ഹൈവേ അതോറിറ്റി ഓഫ് ഇന്ത്യയാണ്, അവരുടെ ശ്രദ്ധയിൽപ്പെടുത്തിയിട്ടുണ്ട്. ബ്ലാക്ക് സ്റ്റോട്ട് പ്രോട്ടോക്കോൾ പ്രകാരം പരിഹാരനിർദ്ദേശങ്ങൾ കണ്ടെത്തുന്നതിന് കൺസൾട്ടന്റിനെ ഇതിനകംതന്നെ നാഷണൽ ഹൈവേ അതോറിറ്റി നിശ്ചയിച്ച് കഴിഞ്ഞിട്ടുണ്ട്. ഫെബ്രുവരി മാസം രണ്ടാമത്തെ ആഴ്ചയോടുകൂടി ബ്ലാക്ക് സ്റ്റോട്ടുകൾ പരിഹരിക്കുന്നതിനുള്ള തുടർനടപടികൾ സ്വീകരിക്കുന്നതാണെന്ന് അറിയിച്ചിട്ടുണ്ട്. അതോടെ ഉന്നയിച്ച പ്രധാനപ്പെട്ട കുറേ പ്രശ്നങ്ങൾക്ക് പരിഹാരം കാണാൻ കഴിയുമെന്നാണ് വിചാരിക്കുന്നത്. ആലപ്പുഴ ജില്ലയിൽ സ്റ്റേറ്റ് ഹൈവേകളിൽ ഇത്തരത്തിലുള്ള ബ്ലാക്ക് സ്റ്റോട്ടുകൾ റാറ്റിഫൈ ചെയ്യുന്നതിനാവശ്യമായ നടപടികൾക്കായി കേരള റോഡ് സുരക്ഷാ ഫണ്ടിൽനിന്നും സംസ്ഥാന പൊതുമരാമത്ത് വകുപ്പിന് തുക അനുവദിച്ചിട്ടുണ്ട്. ഇതിനാവശ്യമായ നടപടികൾ റോഡ്സ് വിഭാഗവും സ്വീകരിച്ചുവരുന്നു.

(7) റേഷൻ കാർഡ്

ശ്രീ. ഇ. ടി. ടൈസൺ മാസ്റ്റർ: സർ, സ്വന്തമായി വീട്ടുനമ്പരില്ലാത്ത കുടുംബങ്ങൾക്കുകൂടി റേഷൻ കാർഡ് ലഭിക്കുന്നതിനുവേണ്ടിയുള്ളതാണ്

എന്റെ സബ്മിഷൻ. പൊതുവിതരണ സമ്പ്രദായം കാര്യക്ഷമമായി നടപ്പാക്കുന്നതിൽ രാജ്യത്തിനതന്നെ മാതൃകയായി വിജയം കൈവരിച്ച സംസ്ഥാനമാണ് കേരളം. കോവിഡ് കാലത്തെ കിറ്റ് വിതരണത്തിനും റേഷൻ കടകളും മാവേലി സ്റ്റോറുകളും സ്റ്റാർട്ടാക്കുന്നതിനും പുതിയ റേഷൻ കാർഡ് വിതരണത്തിലെ പ്രതിസന്ധി പരിഹരിക്കുന്നതിനും സർവ്വോപരി വിലക്കയറ്റം ഒഴിവാക്കുന്നതിനും അഭൂതപൂർവ്വമായ ഒരു വിജയമാണ് ഈ സർക്കാർ കൈവരിച്ചത്. മണ്ണിൽ പണിയെടുക്കുന്നവർ മഹാമാരി നേരിട്ടപ്പോൾ പട്ടിണിയില്ലാതെ കിടന്ന ഓരോ മനുഷ്യന്റെയും മഹാചരിത്രം സുവർണലിപികളാൽ എഴുതപ്പെട്ട ഒരു കാലഘട്ടം കൂടിയാണിത്. ഭക്ഷ്യവിതരണ വകുപ്പും മന്ത്രിയും എല്ലാവരെയും അമ്പരപ്പിച്ചുകൊണ്ട് തികഞ്ഞ കയ്യടക്കത്തോടെ ജനങ്ങൾ ഏൽപ്പിച്ച ദൗത്യം കഠിനാധ്വാനം ചെയ്ത് വിജയകരമായി പൂർത്തിയാക്കുകയാണ് ചെയ്തത്. ഒരു പ്രത്യേക വിഷയം അങ്ങയുടെ ശ്രദ്ധയിൽകൊണ്ടുവരികയാണ്, വ്യാപകമായിട്ടല്ലെങ്കിലും രണ്ടും മൂന്നും സഹോദര കുടുംബങ്ങൾ ഒരുമിച്ച് താമസിക്കുന്ന കൂട്ടുകുടുംബങ്ങൾ ഇപ്പോഴും നമ്മുടെ സംസ്ഥാനത്ത് നിലവിലുണ്ട്. പ്രകൃതി ദുരന്തങ്ങൾമൂലം ഇത്തരം വീടുകൾ നഷ്ടപ്പെടുമ്പോഴോ

മറ്റുപല കാരണങ്ങൾകൊണ്ടോ ഇവർ വേർപിരിഞ്ഞ് താമസിക്കാറുണ്ട്. നിർദ്ധനരായ കുടുംബാംഗങ്ങളാണെങ്കിൽ മിക്കവാറും വാടക വീടിനെ ആശ്രയിച്ചായിരിക്കും കഴിയുക. ഇതിൽ ഒരു കുടുംബം പേരു വെട്ടിമാറ്റി പുതിയ റേഷൻ കാർഡിന് അപേക്ഷിക്കുക സ്വാഭാവികമാണ്. പക്ഷെ, പുതിയ റേഷൻ കാർഡിനായി നൽകുന്ന വാടക വീടിന്റെ വീട്ടുനമ്പർ ഉപയോഗിച്ച് മറ്റാരെങ്കിലും റേഷൻ കാർഡ് എടുത്തിട്ടുണ്ടെങ്കിൽ ഇവർക്ക് പുതിയ റേഷൻ കാർഡ് കിട്ടാത്ത സാഹചര്യം നിലവിലുണ്ട്. ഇത് Ration Card Management System (RCMS)-ലെ ഒരു അപാകതയായി ചൂണ്ടിക്കാണിക്കുകയാണ്. നിലവിൽ ആധാർ കാർഡ് ലിങ്കിംഗ് സമ്പൂർണ്ണമാക്കിയതിനാൽ രണ്ട് റേഷൻ കാർഡ് വയ്ക്കാൻ ആർക്കും സാധ്യമല്ലാത്ത സാഹചര്യമിപ്പോഴുള്ളതുകൊണ്ടുതന്നെ RCMS-ലെ സോഫ്റ്റ്‌വെയറിന്റെ കുറവ് പരിഹരിച്ച് വാടക വീട്ടുകാർക്കുകൂടി വാടക വീട്ടുനമ്പർ ഉപയോഗിച്ച് പുതിയ റേഷൻ കാർഡ് നൽകുന്നതിനുള്ള നടപടി സ്വീകരിക്കണമെന്ന് ഈ സബ്മിഷനിലൂടെ ഞാൻ ഉന്നയിക്കുകയാണ്.

ഭക്ഷ്യവും സിവിൽ സപ്ലൈസും വകുപ്പുമന്ത്രിക്കുവേണ്ടി റവന്യൂവും ഭവനനിർമ്മാണവും വകുപ്പുമന്ത്രി (ശ്രീ. ഇ. ചന്ദ്രശേഖരൻ): സർ,

ബഹുമാനപ്പെട്ട എം.എൽ.എ. ശ്രീ. ഇ. ടി. ടൈസൺ മാസ്റ്റർ വാടക വീട്ടിൽ താമസിക്കുന്ന കുടുംബങ്ങൾക്ക് റേഷൻ കാർഡ് നൽകുന്നത് സംബന്ധിച്ച കാര്യമാണ് ഉന്നയിച്ചത്. നിലവിൽ സംസ്ഥാനത്ത് റേഷൻ കാർഡ് അനുവദിക്കുന്നതിനുള്ള മാനദണ്ഡങ്ങൾ ലഘൂകരിച്ചിട്ടുണ്ട്. അതുപ്രകാരം പുതിയ റേഷൻകാർഡിനുള്ള അപേക്ഷ പരിഗണിച്ചുകൊണ്ട് രേഖകളുടെ ആധികാരികതാ പരിശോധന കൂടാതെ അപേക്ഷകർ നൽകുന്ന സത്യവാങ്മൂലത്തിന്റെ അടിസ്ഥാനത്തിൽ 24 മണിക്കൂറിനുള്ളിൽ മുൻഗണനേതര നോൺ സബ്സിഡി വിഭാഗത്തിൽപ്പെട്ട റേഷൻ കാർഡ് അനുവദിക്കുകയും രേഖകളുടെ വ്യക്തമായ പരിശോധനയ്ക്കുശേഷം ഒഴിവുകളുണ്ടാകുന്ന മുറയ്ക്ക് റേഷൻകാർഡ് അർഹമായ വിഭാഗത്തിലേയ്ക്ക് മാറ്റി നൽകുകയും ചെയ്യുന്ന രീതിയാണ് നടന്നുവരുന്നത്. വീട്ടുമുഖത്തു സമ്മതപത്രം ആവശ്യമായതിനാൽ വാടകവീടുകളിൽ താമസിക്കുന്നവർക്ക് പുതിയ റേഷൻകാർഡ് അപേക്ഷ സമർപ്പിക്കാനാകാത്ത സാഹചര്യം ശ്രദ്ധയിൽപ്പെട്ടതിനാൽ സമ്മതപത്രമില്ലാതെതന്നെ സാധുതയുള്ള വാടകക്കാരന്റെ അടിസ്ഥാനത്തിൽ വാടക വീടുകളിൽ താമസിക്കുന്നവർക്ക് റേഷൻ കാർഡ് അനുവദിക്കുന്ന നടപടി സ്വീകരിച്ചിട്ടുണ്ട്. വാടകവീട്ടിൽ

താമസിച്ച് അതേ വീട്ടുനമ്പരിൽ പുതിയ റേഷൻ കാർഡ് നേടുകയും പിന്നീട് താമസം മാറുകയും ചെയ്യുന്ന കുടുംബങ്ങൾക്ക് പോർട്ടബിലിറ്റി സംവിധാനം ഉപയോഗിച്ച് മറ്റ് ഏത് റേഷൻകടയിൽനിന്നും സാധനം വാങ്ങുന്നതിനോ റേഷൻ കാർഡ് നിലവിൽ താമസിക്കുന്ന വിലാസത്തിലേയ്ക്ക് മാറ്റുന്നതിനോ സാധിക്കുന്നതാണ്. അതിനാൽ പ്രസ്തുത വീട്ടുനമ്പരിൽ സാധുവായ പുതിയ വാടകക്കാരൻ നിലവിലുണ്ടെങ്കിൽ പുതിയ താമസക്കാർക്ക് റേഷൻ കാർഡ് അനുവദിക്കുന്നതിനായി പ്രസ്തുത വീട്ടുനമ്പരിൽ നൽകിയിട്ടുള്ള പഴയ റേഷൻ കാർഡ് റദ്ദ് ചെയ്യുന്നതിനും അപേക്ഷകരുടെ പേര് ഉൾപ്പെട്ട റേഷൻ കാർഡ് മറ്റൊരിടം കൈമാറ്റമുണ്ടോ എന്നതിനെ സംബന്ധിച്ച് വ്യക്തമായ ആധാരധിഷ്ഠിത പരിശോധനയ്ക്കുശേഷം പുതിയ താമസക്കാർക്ക് റേഷൻ കാർഡ് അനുവദിക്കുന്നതിന് നടപടി സ്വീകരിച്ചിട്ടുണ്ട്. ഇപ്രകാരം വാടകവീടുകളിൽ താമസിക്കുന്നവർക്ക് വ്യക്തമായ വാടക കരാർ സംബന്ധിച്ച രേഖകളുണ്ടെങ്കിൽ പുതിയ റേഷൻ കാർഡ് നേടുന്നതിൽ നിലവിൽ തടസ്സങ്ങളൊന്നുംതന്നെ നിലവിലില്ല. ഇതിനുപുറമെ, പുറമ്പോക്കുഭൂമിയിലും റോഡുവക്കിലും ഷെഡ്ഡുകളിൽ താമസിക്കുന്ന വീട്ടുനമ്പരില്ലാത്ത കുടുംബങ്ങൾക്ക് സീറോ സീറോ എന്ന രീതിയിൽ

വീട്ടുനമ്പർ നൽകി പുതിയ റേഷൻകാർഡ് അനുവദിക്കുകയും മുൻഗണനാ പട്ടികയിൽ ഒഴിവുണ്ടാകുന്ന മുറയ്ക്ക് പ്രസ്തുത വിഭാഗത്തിൽ ഉൾപ്പെടുത്തുകയും ചെയ്തുവരുന്നു. കൂടാതെ ജനങ്ങൾ ഇടതിങ്ങിപ്പാർക്കുന്ന തീരദേശമേഖലയിൽ ഒരേവീട്ടിൽ ഒന്നിലധികം കുടുംബങ്ങൾ പ്രത്യേകം താമസമുള്ളതായും ബന്ധപ്പെട്ട താലൂക്ക് സപ്ലൈ ഓഫീസറുടെ പരിശോധനയിൽ ബോധ്യപ്പെടുന്നപക്ഷം വീട്ടിലുള്ള ഓരോ കുടുംബത്തിനും പ്രത്യേകം റേഷൻ കാർഡ് അനുവദിച്ചുവരുന്നുണ്ട്. ദേശീയ ഭക്ഷ്യഭദ്രതാ നിയമപ്രകാരം ഒരു പൗരനും അർഹമായ അവകാശം നഷ്ടമാകാത്തവിധത്തിൽ റേഷൻ കാർഡ് അനുവദിക്കുന്നതിനുള്ള എല്ലാ നടപടികളും വകുപ്പ് സ്വീകരിച്ചുവരികയാണ്.

(8) അവയവമാറ്റ ശസ്ത്രക്രിയ കഴിഞ്ഞവരുടെയും വൃക്കരോഗികളുടെയും പ്രശ്നങ്ങൾ

ഡോ. എൻ. ജയരാജ്: സർ, ആരോഗ്യപരിപാലന രംഗത്ത് പ്രത്യേകിച്ച്, കോവിഡ് പ്രതിരോധം ഉൾപ്പെടെയുള്ള പ്രവർത്തനങ്ങളിൽ കേരളം ഒരുപാട് മുന്നോട്ട് പോയിക്കൊണ്ടിരിക്കുകയാണ്. പക്ഷേ ഇന്ന് കേരളത്തിന് അവയവമാറ്റവും അതിനുശേഷമുള്ള ശസ്ത്രക്രിയയുമായി ബന്ധപ്പെട്ട ഒരുപാട് ദുരിതങ്ങൾ ആ രോഗികൾ അനുഭവിക്കുന്നു. അവരുടെ എണ്ണം വർദ്ധിച്ചുകൊണ്ടിരിക്കുന്ന സാഹചര്യമാണ്. ഡയാലിസിസ്,

വൃക്കമാറ്റിവയ്ക്കൽ ശസ്ത്രക്രിയ ഇതിനെല്ലാം വളരെയേറെ പണം ചെലവഴിക്കുന്ന ഒരു സാഹചര്യമാണ്. വൃക്കരോഗിക്കാണെങ്കിൽ മരുന്ന്, ലാബ് ടെസ്റ്റ്, ഡയാലിസിസ്, യാത്രച്ചെലവുമൊക്കെയായി ഏതാണ്ട് 20,000 രൂപയോളം യഥാർത്ഥത്തിൽ ചികിത്സയ്ക്കുവേണ്ടിവരും. വൃക്കമാറ്റിവച്ച രോഗികൾക്ക് പ്രതിമാസം 14,800/-രൂപയുടെ മരുന്നാണ് അവർ കഴിക്കേണ്ടിവരുന്നത്. ഇവർക്ക് ഇതൊക്കെ മുടങ്ങിയാൽ മരണം സംഭവിക്കുകയും ചെയ്യും. അതുകൊണ്ടുതന്നെ ഭൂരിപക്ഷം ആളുകൾക്കും അവരുടെ തൊഴിൽ നഷ്ടപ്പെടുകയും പിന്നീടുള്ള അവരുടെ മറ്റ് ജീവിതോപാധികൾ ഇല്ലാതാകുകയും കുടുംബചെലവും മക്കളുടെ വിദ്യാഭ്യാസവും മാതാപിതാക്കളുടെ സംരക്ഷണവുമുൾപ്പെടെയുള്ള കാര്യങ്ങളിൽ വളരെയേറെ ബുദ്ധിമുട്ടുനേരിടുന്ന സാഹചര്യമുണ്ട്. മാത്രമല്ല, ഇന്ന് ഏതാണ്ട് അവയവമാറ്റ ശസ്ത്രക്രിയയ്ക്കായി മൂവായിരത്തോളംപേർ ഇപ്പോൾ മൃതസഞ്ജീവനിയിലൂടെ പേര് രജിസ്റ്റർ ചെയ്ത് കാത്തിരിക്കുകയാണ്. അവയവദാനത്തിനുള്ള ഒരു പ്രോത്സാഹനം തീർച്ചയായും ഉണ്ടാകണം. അതോടൊപ്പംതന്നെ പാഠ്യപദ്ധതിയിൽ അവയവദാനത്തെക്കുറിച്ച് ഒരുപാട് തെറ്റിദ്ധാരണകളുണ്ട്. അതൊക്കെ മാറ്റാൻ കഴിയുന്ന രീതിയിൽ

പാഠ്യഭാഗങ്ങളിൽ മാറ്റമുണ്ടാകണമെന്നുള്ളത് എനിക്ക് സൂചിപ്പിക്കാനുള്ള ഒരു കാര്യമാണ്. സ്വകാര്യ ആശുപത്രികളിൽ ശസ്ത്രക്രിയയ്ക്ക് ഏതാണ് പത്തുമുപ്പത് ലക്ഷം രൂപ ചെലവ് വരുന്നുണ്ട്. അത് ഏകീകരിക്കേണ്ടത് അത്യാവശ്യമാണ്. സാധാരണക്കാരന് സാധിക്കുന്ന നിരക്കിൽ സർക്കാരത് തീരുമാനിക്കണം. കാരുണ്യ ഇൻഷുറൻസ് മുഖേന ഡയാലിസിസ്, അവയവമാറ്റ ശസ്ത്രക്രിയ കഴിഞ്ഞവർക്ക് ജീവൻരക്ഷാ മരുന്നുകൾ ലഭ്യമാക്കാനുള്ള നടപടിയുണ്ടാകണം. അവയവമാറ്റ ശസ്ത്രക്രിയ ഇന്ന് എല്ലാ സ്വകാര്യ ആശുപത്രികളിലും കാരുണ്യ ഇൻഷുറൻസ് ഉൾപ്പെടുത്തിക്കൊണ്ട്, എ.പി.എൽ., ബി.പി.എൽ. വ്യത്യാസമില്ലാതെ, വൃക്കരോഗികളെയും അവയവമാറ്റ ശസ്ത്രക്രിയ കഴിഞ്ഞവരെയും കാരുണ്യ ഇൻഷുറൻസിന്റെ അംഗമാക്കണം. വർഷം അഞ്ചുലക്ഷംരൂപ ഈ വിഭാഗക്കാർക്കായി കാരുണ്യ ഇൻഷുറൻസിൽ മാറ്റിവയ്ക്കുന്നത് നന്നായിരിക്കുമെന്നാണ് എന്റെ അഭിപ്രായം. അതോടൊപ്പംതന്നെ ശസ്ത്രക്രിയ കഴിഞ്ഞവർക്കുള്ള ജീവൻരക്ഷാമരുന്നുകൾ, ബജറ്റിൽ അത് പ്രഖ്യാപിച്ചിട്ടുണ്ട്. അവർക്ക് കാരുണ്യ ഫാർമസിയിൽനിന്ന് അത് വളരെ വിലകുറച്ച് ലഭ്യമാക്കാനുള്ള നടപടിയുണ്ടാകണം. പ്രത്യേകിച്ച് ഈ മരുന്നുകൾ ഒരു ദിവസമെങ്കിലും മുടങ്ങിയാൽ മരണംവരെ സംഭവിക്കുന്ന

സാഹചര്യമുണ്ട്. ഇതോടൊപ്പം ജില്ലാ പഞ്ചായത്തുകൾ അവരുടെ പദ്ധതികളുടെ ഭാഗമായി ഇത്തരം ആളുകളെ സഹായിക്കുന്ന പദ്ധതികൾ നടപ്പാക്കാറുണ്ട്. കേരളത്തിലെ ജില്ലാ പഞ്ചായത്തുകളെക്കുറിച്ചും മുൻകയ്യെടുത്തുകൊണ്ട് ഡയാലിസിസ് രോഗികളെയും അതുപോലെ വൃക്കമാറ്റി ചികിത്സിക്കുന്നവരെയാക്കെ സഹായിക്കാനുള്ള പദ്ധതിക്ക് രൂപം കൊടുക്കാനുള്ള നിർദ്ദേശമുണ്ടാകണം. അതോടൊപ്പം സാമൂഹ്യ സുരക്ഷാമിഷന്റെ സമാശ്വാസ പെൻഷൻ കൃത്യമായി ലഭിക്കാനുള്ള നടപടിയുണ്ടാകണം. ആ തുക വർദ്ധിപ്പിക്കണമെന്നുള്ളതാണ് മറ്റൊരു പ്രധാനപ്പെട്ട നിർദ്ദേശം എനിക്ക് സൂചിപ്പിക്കാനുള്ളത്. നമ്മുടെ സംസ്ഥാനത്ത് ഇത്തരം രോഗാവസ്ഥ വർദ്ധിച്ചുവരുന്ന ഒരു സാഹചര്യത്തിൽ, 2018-നശേഷമുള്ള അപേക്ഷകൾ ഇക്കാര്യത്തിൽ പരിഗണിച്ചിട്ടില്ല എന്നുള്ളൊരു പരാതി പൊതുവെ ഉണ്ടായിട്ടുണ്ട്. അപ്പോൾ അതെല്ലാം മുൻകാല പ്രാബല്യത്തോടെ പരിഗണിക്കുകയും നമ്മുടെ സമൂഹത്തിലെ ദുരിതമനുഭവിക്കുന്ന, പ്രത്യേകിച്ച് അവയവമാറ്റ ശസ്ത്രക്രിയയ്ക്കുശേഷം ബുദ്ധിമുട്ട് അനുഭവിക്കുന്ന ആളുകളെ സമാശ്വസിപ്പിക്കാനുള്ള അവരുടെ പ്രശ്നങ്ങൾ പരിഹരിച്ച് അവരെ കണ്ണീരൊപ്പാൻവേണ്ട നടപടികൾ തീർച്ചയായും

ഉണ്ടാകണം. ആരോഗ്യ രംഗത്ത് വളരെ ക്രിയാത്മകമായ മാറ്റങ്ങളുണ്ടാക്കുന്ന അല്ലെങ്കിൽ നേതൃത്വം നൽകുന്ന ഗവൺമെന്റ് ഇക്കാര്യം വളരെ ഗൗരവമായി പരിഗണിക്കണമെന്നുള്ളതാണ് എന്റെ സബ്മിഷൻ.

ആരോഗ്യവും സാമൂഹ്യനീതിയും വനിത-ശിശു വികസനവും വകുപ്പുമന്ത്രി (ശ്രീമതി കെ. കെ. ശൈലജ ടീച്ചർ): സർ, ഇത് വളരെ പ്രധാനപ്പെട്ട ഒരു വിഷയമാണ്. എന്നാൽ ഈ മേഖലയിൽ കുറെയേറെ കാര്യങ്ങൾ സർക്കാരിപ്പോൾ ചെയ്തുവരുന്നുണ്ട്. നമ്മുടെ ജീവിത ശൈലിയിലുണ്ടായിട്ടുള്ള മാറ്റങ്ങൾ കാരണം, ജീവിത ശൈലീരോഗങ്ങൾ പ്രത്യേകിച്ച്, ഡയബറ്റീസിന്റെയൊക്കെ ഭാഗമായി വൃക്കരോഗികളുടെ എണ്ണം കൂടിവരികയാണ്. എന്നാൽ, ഗവൺമെന്റ് നിരവധി പദ്ധതികൾ ഈ കഴിഞ്ഞ നാലരവർഷക്കാലത്തിനുള്ളിൽ ഇവരെ സഹായിക്കുന്നതിനുവേണ്ടി കൊണ്ടുവന്നിട്ടുണ്ട്. നേരത്തേതന്നെ ഉണ്ടായിരുന്ന സമാശ്വാസം പദ്ധതി, അതുവഴിയുള്ള പെൻഷൻ തുക, അതൊക്കെ വിതരണം ചെയ്യുന്നുണ്ട്. അതോടൊപ്പംതന്നെ വൃക്കമാറ്റിവയ്ക്കൽ ശസ്ത്രക്രിയയ്ക്ക് നല്ല സഹായം ചെയ്തുവരുന്നു എന്നുള്ളതാണ്. അതിൽ കാരണം ആരോഗ്യ സുരക്ഷാ പദ്ധതി കൊണ്ടുവന്നതിനുശേഷം KASP ആപ്ലിക്കേഷിളായിട്ടുള്ള ആശുപത്രികളുടെ

എണ്ണം വർദ്ധിപ്പിച്ചുണ്ട്. 186 സർക്കാർ ആശുപത്രികളിലും 369 സ്വകാര്യ ആശുപത്രികളിലും 5 കേന്ദ്ര സർക്കാർ ആശുപത്രികളിലും കാരുണ്യ ആരോഗ്യ സുരക്ഷാ പദ്ധതി ലഭ്യമാണ്. അവിടെ വൃക്കമാറ്റിവയ്ക്കൽ ശസ്ത്രക്രിയ നടത്താനും അതുമായി ബന്ധപ്പെട്ട ചികിത്സ നടത്താനും സാധിക്കുന്നു എന്നുള്ള ഒരു ഗുണം ഇപ്പോഴുണ്ട്. അതോടൊപ്പംതന്നെ KBF (കാരുണ്യ ബെനവലന്റ് ഫണ്ട്)-ൽനിന്നും ധനസഹായം ലഭ്യമാക്കേണ്ടവർക്ക് അതിനർഹതയുള്ളവർക്ക് അങ്ങനെയും ധനസഹായം നൽകുന്നുണ്ട്. KASP-ൽ 5 ലക്ഷം രൂപവരെയുള്ള ധനസഹായം ലഭ്യമാകുന്നതുകൊണ്ട് ഇത്തരം ഓപ്പറേഷനുകൾക്ക് ഒരു വലിയ ആശ്വാസമായി മാറുന്നുണ്ട്. എന്നാൽ അത് തികയാതെ വരുമ്പോൾ പാവപ്പെട്ട കുടുംബങ്ങളാണെങ്കിൽ, നേരത്തെ പറഞ്ഞതുപോലെ V Care പദ്ധതിയിൽ ഉൾപ്പെടുത്തി കൊടുക്കുന്നുണ്ട്. ഇതിനകം ഒരുകോടി മൂന്ന് ലക്ഷത്തിലേറെ രൂപ V Care പദ്ധതിയിൽ ഉൾപ്പെടുത്തിക്കൊണ്ട് കിഡ്നി മാറ്റിവയ്ക്കുന്നവർക്കുമാത്രമായി നൽകിക്കഴിഞ്ഞിട്ടുണ്ട് എന്നുള്ളതാണ് സൂചിപ്പിക്കാനുള്ളത്. അവയവദാനം പ്രോത്സാഹിപ്പിക്കാനുള്ള നല്ല പ്രചരണം സർക്കാർ നടത്തുന്നുണ്ട്. അതിന് കുറച്ചൊക്കെ ഗുണഫലമുണ്ടാകുന്നുണ്ട് എന്നുള്ളതാണ്. ഏതായാലും

മൃതസഞ്ജീവനിയിൽ രജിസ്റ്റർ ചെയ്ത് ധാരാളംപേർ കാത്തുനിൽക്കുന്നുവെന്നുള്ളതും വസ്തുതയാണ്. വിശദമായ ഉത്തരം ഇതിനകത്തുണ്ട്, സമയക്കുറവുകൊണ്ട് അതെല്ലാം വിശദീകരിക്കുന്നില്ല. KMSCL മുഖേനയാണ് മരണകൾ വാങ്ങുന്നത്. കാരണ്യ ഫാർമസികളിലൂടെ കുറഞ്ഞ വിലയ്ക്ക് നൽകുന്നുണ്ട്. സൗജന്യമായി നൽകാൻ കഴിയുന്ന മരണകൾ ആരോഗ്യ സ്ഥാപനങ്ങൾവഴിയും നൽകുന്നുണ്ടെന്നുള്ളതാണ്. ഈ സർക്കാർ വന്നതിനുശേഷം 10 മെഷീൻ വീതമുള്ള 44 പുതിയ ഡയാലിസിസ് കേന്ദ്രങ്ങൾ തുടങ്ങി. അതും ഈ മേഖലയിൽ രോഗികൾക്ക് വലിയ ആശ്വാസമായി മാറിയിട്ടുണ്ട്. കൂടുതൽ ഡയാലിസിസ് സെന്ററുകൾ ഇപ്പോൾ ആരംഭിച്ചുകൊണ്ടിരിക്കുകയാണ്. അങ്ങനെ നിരവധി പ്രവർത്തനങ്ങൾ നടത്തുന്നു. ഇനിയും തുടർന്ന് ബഹുമാനപ്പെട്ട അംഗം സൂചിപ്പിച്ചിട്ടുള്ള കാര്യങ്ങൾ ശ്രദ്ധിക്കാവുന്നതാണ്.

(9) തിരൂർ ജില്ലാ ആശുപത്രി

ശ്രീ. സി. മമ്മൂട്ടി: സർ, തീരദേശ മേഖലയിലെ പതിനായിരക്കണക്കിന് ആളുകൾ ആശ്രയിക്കുന്ന ഒരാശുപത്രിയാണ് തിരൂർ ജില്ലാ ആശുപത്രി. ആ ആശുപത്രിക്ക് കെട്ടിടത്തിന്റെ സൗകര്യങ്ങൾ വേണ്ടിവന്നപ്പോൾ

സാധാരണക്കാരായ ജനങ്ങളെല്ലാം സംഘടിച്ച്കൊണ്ട് ഏതാണ്ട് ആറ് കോടി രൂപ സ്വരൂപിച്ച് ആറ് നില കെട്ടിടമുണ്ടാക്കി അവർ മുന്നോട്ടുപോകുകയാണ്. ഇതിനുവേണ്ടിയിട്ടുള്ള ഒരു മാസ്റ്റർ പ്ലാനനുവേണ്ടി കൊടുത്തിരുന്നു. അത് ആരോഗ്യ വകുപ്പ് അംഗീകരിച്ച് മൊത്തം തുകയുടെ മൂന്നിലൊന്ന് ഒന്നാംഘട്ടമായി അനുവദിച്ചെങ്കിലും നടപടിയൊന്നുമായിട്ടില്ല. അക്കാര്യത്തിൽ നടപടിയുണ്ടാകണം. Wapcos മുഖേനയാണ് അത് സമർപ്പിച്ചിട്ടുള്ളത്. അതൊന്ന് ഗൗരവമായി പരിഗണിച്ച് അടിയന്തരമായും അനുവദിക്കണമെന്ന് അഭ്യർത്ഥിക്കുകയാണ്. അതോടൊപ്പം എം.എൽ.എ. ആസ്തിവികസന ഫണ്ടിൽനിന്ന് അത്യാവശ്യം ചെലവുകൾക്കും മറ്റ് അത്യാവശ്യ കാര്യങ്ങൾക്കുംവേണ്ടി കൊടുക്കുകയാണ്. രണ്ടേമുക്കാൽ കോടി രൂപ ഇപ്രാവശ്യം കോവിഡുമായി ബന്ധപ്പെട്ട പല ആവശ്യങ്ങൾക്കുംവേണ്ടി കൊടുത്തിട്ടുണ്ട്. ക്യാൻസർ രോഗികൾ മലപ്പുറം ജില്ലയിൽ ക്രമാതീതമായി വർദ്ധിച്ചുവരികയാണ്. ഈ സാഹചര്യം പരിഗണിച്ചുകൊണ്ട് അവരുടെ ക്യാൻസർ ചികിത്സ കുറച്ചുകൂടി സൗകര്യപ്രദമാക്കുന്നതിനുവേണ്ടി കഴിഞ്ഞ യു.ഡി.എഫ്. ഗവൺമെന്റിന്റെ കാലത്ത് 38 കോടി രൂപ ചെലവഴിച്ച് 9 നില കെട്ടിടത്തിന്റെ പണി ആരംഭിച്ചിരുന്നു. പ്രസ്തുത കെട്ടിടത്തിന്റെ പണി

ഏകദേശം 90 ശതമാനവും പൂർത്തിയായി. ഫ്ലോറിംഗിന്റെയും ഫാൾസ് സീലിംഗിന്റെയും ജോലികൾ മാത്രമാണ് ബാക്കിയുള്ളത്. LINAC എന്ന ഉപകരണം ഉപയോഗിച്ച് ക്യാൻസർ കരിച്ചുകളയുന്ന അതിന്ദ്രതനമായൊരു പദ്ധതി ആവിഷ്കരിച്ച് ഗവൺമെന്റ് നബാർഡിന് സമർപ്പിച്ചാണ് അത്തരമൊരു സംവിധാനം അംഗീകരിച്ചത്. അതിന്റെ പണി ഇപ്പോൾ പൂർത്തിയാക്കണമെങ്കിൽ പി.ഡബ്ല്യു.ഡി.-ക്ക് കൺസൾട്ടൻസി ഉപദേശം നൽകണം. അതിനായി കൺസൾട്ടൻസിയെ ഗവൺമെന്റ് ഇതുവരെ നിയോഗിച്ചിട്ടില്ല. അതിനാൽ അതിന്റെ സ്പെഷ്യലൈസേഷൻ അനുസരിച്ചുള്ള കാര്യങ്ങൾ ചെയ്യാൻ അവർ ചില ബുദ്ധിമുട്ടുകൾ അനുഭവിക്കുന്നുണ്ട്. എന്നാൽ കെട്ടിടത്തിന്റെ പണി ഏകദേശം 85-90 ശതമാനം പൂർത്തിയായിട്ടുണ്ട്. പ്രസ്തുത സംവിധാനത്തിന് ആവശ്യമായ നടപടി അടിയന്തരമായി സ്വീകരിക്കണം. ഇപ്പോഴവിടെയുള്ള ജീവനക്കാരുടെ എണ്ണം വളരെ പരിമിതമാണ്. പതിനായിരത്തോളം ക്യാൻസർ രോഗികളാണ് ഇപ്പോഴവിടെ ചികിത്സിച്ചുകൊണ്ടിരിക്കുന്നത്. 7000 മുതൽ 10000 വരെ രോഗികൾ നിരന്തരമായി വന്നുകൊണ്ടിരിക്കുകയാണ്. എം.എൽ.എ. ഫണ്ടിൽ നിന്ന് തുക

നൽകാമെന്ന് പറഞ്ഞതിന്റെ അടിസ്ഥാനത്തിൽ ഹീമോഫിലിയ സെന്ററിനുള്ള സംവിധാനങ്ങളുണ്ട്. ഡയാലിസിസ് സെന്റർ, ലിംഫറ്റിക് സെന്റർ എന്നിവയുമുണ്ട്. ഇത്തരത്തിൽ അവിടെ മറ്റൊരു സൗകര്യങ്ങളും ഒരുക്കി വളരെ നല്ല രീതിയിൽ മുന്നോട്ടുപോകുകയാണ്. ഈ സാഹചര്യത്തിൽ ഇത് ജനങ്ങൾക്ക് തുറന്നുകൊടുക്കുന്നതിനാവശ്യമായ സംവിധാനമൊരുക്കാൻ അങ്ങോട്ട് മീറ്റിംഗ് വിളിക്കണമെന്ന് ഞാൻ ഒരുവർഷം മുൻപ് ആവശ്യപ്പെട്ടിരുന്നുവെങ്കിലും കോവിഡും മറ്റ് കാര്യങ്ങളും കാരണമായിരിക്കാം മീറ്റിംഗ് ഇതുവരെ വിളിച്ചിട്ടില്ല. ഇനി അത്തരമൊരു മീറ്റിംഗിന് സമയം ലഭിക്കുമോയെന്ന് അറിയില്ല. എന്തായാലും ഇത്തരം കാര്യങ്ങളിൽ അടിയന്തര നടപടി ഉണ്ടാകണം. മറ്റൊരു ക്യാൻസർ ഹോസ്പിറ്റലിന്റെ തലവൻ വന്ന് അവിടെ പരിശോധന നടത്തിയപ്പോൾ ഇത്രയും വലിയ കെട്ടിടം ഇവിടെ എന്തിനാണെന്നും ഇതിന്റെ ആവശ്യം ഇവിടെയില്ലായെന്നും തുടർനിർമ്മാണങ്ങൾ നിർത്തിവയ്ക്കണമെന്നും പറഞ്ഞതിന്റെ അടിസ്ഥാനത്തിൽ കൺഫ്യൂഷനായി നിൽക്കുകയാണ്. അത്തരമൊരു കാര്യം ചിന്തിക്കരുത്. ക്യാൻസർ രോഗികളുടെ ക്രമാതീത വർദ്ധനവ് മാത്രമല്ല ജില്ലയിലെ മറ്റൊരു സ്വകാര്യ ആശുപത്രിയിൽ പോലും

ചികിത്സാ സൗകര്യമില്ലാത്തൊരു ജില്ലയായതിനാലാണ് കഴിഞ്ഞ തവണ ഗവൺമെന്റിന് അനുമതി കൊടുക്കാൻ കാരണം. കേരളത്തിൽ ഏറ്റവും കൂടുതൽ ക്യാൻസർ രോഗികൾ ഉള്ളതും ഈ ജില്ലയിലാണ്. ഇക്കാര്യങ്ങൾ പരിഗണിച്ചുകൊണ്ട് എത്രയും പെട്ടെന്ന് LINAC ഉപകരണം സ്ഥാപിക്കുന്നതിനും മറ്റ് അത്യാവശ്യ ജീവനക്കാരെ നിയമിക്കുന്നതിനും നടപടിയുണ്ടാകണമെന്ന് ഈ സബ്മിഷനിലൂടെ അഭ്യർത്ഥിക്കുകയാണ്.

ആരോഗ്യവും സാമൂഹ്യനീതിയും വനിതാ-ശിശുവികസനവും വകുപ്പുമന്ത്രി (ശ്രീമതി കെ. കെ. ശൈലജ ടീച്ചർ): സർ, ഈ ഗവൺമെന്റ് അധികാരത്തിൽ വന്നതിനുശേഷം ജില്ലാ ആശുപത്രികൾ ഹൈടെക്കാക്കി മാറ്റുന്നതിന്റെ ഭാഗമായി കാർഡിയോളജി, നെഫ്രോളജി, ന്യൂറോളജി എന്നീ മൂന്ന് സൂപ്പർ സ്പെഷ്യാലിറ്റികൾ ജില്ലാതലത്തിലേക്ക് വ്യാപിപ്പിക്കാൻ തീരുമാനിച്ചിട്ടുണ്ട്. അതുമത്രമല്ല എല്ലാ ജില്ലാ ആശുപത്രികളിലും ഏറ്റവും നല്ല സ്പെഷ്യാലിറ്റി സൗകര്യങ്ങളോടുകൂടി മാറ്റമുണ്ടാക്കാൻ ശ്രമിച്ചു. അതിന്റെ ഭാഗമായി തിരൂർ ആശുപത്രിയെ തെരഞ്ഞെടുക്കുകയും വളരെയേറെ വികസനപ്രവർത്തനങ്ങൾ തിരൂരിൽ നടത്തുകയും ചെയ്തിട്ടുണ്ട്. അവിടെ ഐ.സി.യു. വിഭാഗത്തിൽ 50 ലക്ഷം രൂപ ചെലവഴിച്ചുകൊണ്ട് 10

ബെഡുകൾ വിപുലീകരിച്ചിട്ടുണ്ട്. 2017-ൽ 6 കോടി രൂപ ചെലവിൽ മാതൃ-ശിശു ബ്ലോക്ക് നിർമ്മാണം പൂർത്തീകരിച്ച് 2018-ൽ ഉദ്ഘാടനം നിർവ്വഹിച്ചു. അമ്മമാരുടെയും കുട്ടികളുടെയും ബ്ലോക്കിൽ ഇതിനാവശ്യമായ ന്യൂബോൺ സ്കീനിംഗ് റൂം, വെയിറ്റിംഗ് ഏരിയ തുടങ്ങിയ കാര്യങ്ങളെല്ലാം തയ്യാറാക്കി പ്രവർത്തനം ആരംഭിച്ചിട്ടുണ്ട്. കേൾവി പരിശോധനാ കേന്ദ്രം 16 ലക്ഷം രൂപ ചെലവഴിച്ച് തയ്യാറാക്കിയിട്ടുണ്ട്. ഒരു നല്ല ഓഡിയോളജി യൂണിറ്റിന്റെ പ്രവർത്തിച്ചുവരുന്നു. വാക്ക്-ഇൻ കൂളർ കെ.എം.സി.എൽ. വഴി അനുവദിച്ചു. അത് 2019-ൽ സ്ഥാപിക്കുകയും പ്രവർത്തിക്കുകയും ചെയ്തിട്ടുണ്ട്. 8 കോടി 65 ലക്ഷം രൂപ ചെലവഴിച്ചുകൊണ്ട് ആർദ്രം പദ്ധതി പ്രകാരം ഒ.പി. നവീകരണ പ്രക്രിയ അവിടെ നടത്തി വളരെ സൗകര്യപ്രദമായ കാത്തിരുപ്പ് സ്ഥലവും ഏറ്റവും ആധുനികമായ വിശ്രമ സ്ഥലവും അവിടെ തയ്യാറാക്കിയിട്ടുണ്ട്. (അദ്ധ്യക്ഷവേദിയിൽ ബഹുമാനപ്പെട്ട സ്പീക്കർ സന്നിഹിതനായപ്പോൾ അംഗങ്ങൾ ഡബ്ബിൾപ്പോയിന്റ് അഭിവാദ്യം അർപ്പിച്ചു.) 20 ലക്ഷം രൂപ ചെലവഴിച്ചുകൊണ്ട് കൃത്രിമ അവയവ നിർമ്മാണ കേന്ദ്രത്തിന്റെ നിർമ്മാണപ്രവർത്തനവും പൂർത്തിയായിട്ടുണ്ട്. ലക്ഷ്യ സ്റ്റാൻഡേർഡ് അനുസരിച്ച് 1,99,00,00/- രൂപ ചെലവഴിച്ചുകൊണ്ട് വിമൺ ആന്റ്

ചിൾഡ്രൻ ബ്ലോക്കിനുമുകളിൽ രണ്ട് നിലകളുടെ നിർമ്മാണം ലക്ഷ്യ പദ്ധതിയുടെ ഭാഗമായി നടന്നുകൊണ്ടിരിക്കുകയാണ്. ബഹുമാനപ്പെട്ട മെമ്പറിവിടെ പറഞ്ഞതുപോലെ നബാർഡ് സഹായത്തോടുകൂടി 33 കോടി രൂപയുടെ ഓങ്കോളജി ബ്ലോക്കിന്റെ നിർമ്മാണ പ്രവർത്തനങ്ങൾ 2018-ലാണ് ആരംഭിച്ചത്. 9 നിലകളോടെയുള്ള ഓങ്കോളജി ബ്ലോക്കിന്റെ നിർമ്മാണ പ്രവർത്തനങ്ങൾ പൂർത്തിയായിട്ടുണ്ട്. എന്നാൽ ജില്ലാ ആശുപത്രികൾക്ക് പറഞ്ഞിട്ടുള്ള standardisation അനുസരിച്ച് മാത്രമാണ് നമുക്ക് പ്രവർത്തിപ്പിക്കാൻ സാധിക്കുക. അതുമായി ബന്ധപ്പെട്ട് മാമോഗ്രാം മെഷീൻ സ്ഥാപിക്കുന്നതടക്കം കീമോ, പാലിയേറ്റീവ് സൗകര്യങ്ങൾ അവിടെ നൽകുന്നതിനായുള്ള കാര്യങ്ങളെല്ലാം ആലോചിച്ച് കഴിഞ്ഞിട്ടുണ്ട്. എന്നാൽ 9 നിലകളും ഓങ്കോളജി വിഭാഗത്തിന്റെ ആവശ്യത്തിനായി വേണ്ടിവരില്ല. ബാക്കി നിലകളിൽ ആശുപത്രിയുടെ മറ്റ് കാര്യങ്ങൾകൂടി പ്രവർത്തിപ്പിക്കാനാണ് ആലോചിച്ചിട്ടുള്ളത്. അടുത്തുതന്നെ നമുക്ക് ആ പ്രവർത്തനം തുടങ്ങാൻ സാധിക്കും. ബ്ലഡ് ബാങ്ക് നവീകരണം ഇപ്പോൾ നടന്നുകഴിഞ്ഞു. ഒരു കോടി രൂപ ചെലവഴിച്ചുകൊണ്ട് പുതിയ ഓപ്പറേഷൻ തിയേറ്ററിന്റെ നിർമ്മാണ പ്രവർത്തനങ്ങൾ ഇപ്പോൾ

ആരംഭിച്ചിരിക്കുകയാണ്. ഇത്തരത്തിൽ വളരെ വലിയ നിർമ്മാണ പ്രവർത്തനങ്ങളും വികസന പ്രവർത്തനങ്ങളുമാണ് തിരൂർ ആശുപത്രിയിൽ നടക്കുന്നത്. അനേകം സ്പെഷ്യാലിറ്റികളുള്ള ഒരു ആശുപത്രിയാണ്. നേരത്തെയുള്ള കാര്യങ്ങൾ ഞാനിവിടെ പറഞ്ഞിട്ടില്ല. ഈ ഗവൺമെന്റ് അധികാരത്തിൽ വന്നതിനുശേഷം പ്രത്യേകമായി ചെയ്തിട്ടുള്ള കാര്യങ്ങളാണ് പറഞ്ഞത്. ഇതോടൊപ്പം ആശുപത്രിയുടെ സമഗ്രമായ വികസനത്തിനുവേണ്ടി ജില്ലാ ആശുപത്രികൾക്കുവേണ്ടി മാസ്റ്റർ പ്ലാൻ തയ്യാറാക്കുന്നതിനോടൊപ്പം 41 കോടി രൂപയുടെ ഭരണാനുമതി വകുപ്പ് നൽകിയിട്ടുണ്ട്. എസ്.പി.വി. ആയി Wapcos-നെ ചുമതലപ്പെടുത്തുകയും അതിന്റെ മാസ്റ്റർ പ്ലാൻ തയ്യാറാക്കിവരുകയും ചെയ്യുകയാണ്. അത് കിഫ്ബിയിൽ സമർപ്പിക്കുന്ന മുറയ്ക്ക് മാസ്റ്റർ പ്ലാൻ അനുസരിച്ചുള്ള കാര്യങ്ങളും തിരൂർ ആശുപത്രിയിൽ നിർമ്മിക്കാൻ സാധിക്കും. വലിയതോതിലുള്ള മാറ്റമാണ് തിരൂർ ആശുപത്രിയിൽ ഉണ്ടായിട്ടുള്ളത്. ഓക്കോളജി വിഭാഗത്തിന്റെ പ്രവർത്തനം വളരെ പെട്ടെന്ന് തന്നെ ആരംഭിക്കാം.

(10) സൂപ്പർ സ്പെഷ്യാലിറ്റി വിഭാഗം

ശ്രീ. ടി. ജെ. വിനോദ്: സർ, എറണാകുളം ജനറൽ ആശുപത്രിയിൽ

പുതിയ തസ്തികകൾ സൃഷ്ടിക്കുന്നതുമായി ബന്ധപ്പെട്ടാണ് ഞാൻ ഈ സബ്മിഷൻ അവതരിപ്പിക്കുന്നത്. 2011-ൽ എൻ.എ.ബി.എസ്.-ന്റെ അക്രഡിറ്റേഷൻ ലഭിച്ച കേരളത്തിലെ ആദ്യത്തെ ജനറൽ ആശുപത്രിയാണ് എറണാകുളം ജനറൽ ആശുപത്രി. രോഗീപരിചരണത്തിലും മറ്റും വളരെ മികവ് പുലർത്തുന്നൊരു ആശുപത്രിയാണ്. കൊച്ചി മെഡിക്കൽ കോളേജ് കോവിഡ് ആശുപത്രിയായി മാറ്റിയ സന്ദർഭത്തിൽ ആ ജില്ലയിലെയും പരിസരപ്രദേശങ്ങളിലെയും മുഴുവൻ രോഗികളും ആശ്രയിക്കുന്നൊരു ആശുപത്രിയാണ് എറണാകുളം ജനറൽ ആശുപത്രി. 2016-17 കാലഘട്ടത്തിൽ കായകല്പ അവാർഡ്, സ്വച്ഛ് ഭാരത് മിഷന്റെ ഇന്ത്യയിലെ ഏറ്റവും വൃത്തിയുള്ള ആശുപത്രികളുള്ള അവാർഡായി 50 ലക്ഷം രൂപ ലഭിച്ച ആശുപത്രിയാണ്. 2018-ൽ നാഷണൽ ക്വാളിറ്റി അഷ്യാൻസ് സ്റ്റാൻഡേർഡ് അവാർഡ് ലഭിച്ചു. മുന്തിയ രോഗീപരിചരണത്തിനും വൃത്തിക്കുമാണ് ഈ അവാർഡ് ലഭിച്ചത്. 2017-18 ലിനിയർ ആക്സിലറേറ്റർ റേഡിയേഷനുവേണ്ടി അത്യാധുനിക യന്ത്രം സ്വന്തമാക്കാൻ കഴിഞ്ഞിട്ടുള്ള ഒരു ജനറൽ ആശുപത്രിയാണ്. സൂപ്പർ സ്പെഷ്യാലിറ്റി ബ്ലോക്ക് വരുന്നതിനുമുമ്പ് സൂപ്പർ സ്പെഷ്യാലിറ്റി സർവ്വീസ് ആരംഭിച്ചു

ആശുപത്രിയാണ്. കിഫ്ബിയിൽ ഉൾപ്പെടുത്തി ഏകദേശം 76 കോടി രൂപ മുടക്കി അറുപതിനായിരം സ്ക്വയർ ഫീറ്റ് കെട്ടിടം ഈ ഫെബ്രുവരിയിൽ പൂർത്തീകരിക്കാൻ പോകുകയാണ്. അങ്ങനെ പൂർത്തീകരിച്ചു കഴിയുമ്പോൾ സ്വാഭാവികമായും ഈ ആശുപത്രിക്കാവശ്യമായ സ്റ്റാഫിനെ നിയോഗിക്കേണ്ടതായിവരും. ഇപ്പോൾ ന്യൂറോളജി, ന്യൂറോ സർജറി, യൂറോളജി, നെഫ്രോളജി, പ്ലാസ്റ്റിക് സർജറി, സർജിക്കൽ ഓങ്കോളജി തുടങ്ങിയ സൂപ്പർ സ്പെഷ്യാലിറ്റി ചികിത്സ അവിടെ ലഭ്യമാണ്. ഇതിനാവശ്യമായ ജീവനക്കാരെ വർക്കിംഗ് അറേഞ്ച്മെന്റിലാണ് നിയോഗിച്ചിട്ടുള്ളത്. ഇവർക്ക് ശമ്പളം നൽകുന്നത് എച്ച്.ഡി.സി.-യിൽ നിന്ന് ലഭിക്കുന്ന വരുമാനത്തിൽ നിന്നാണ്. ഇപ്പോൾ കോവിഡുമായി ബന്ധപ്പെട്ട് കാര്യമായ വരുമാനമില്ലാത്തതുകാരണം വളരെയധികം ബുദ്ധിമുട്ട് നേരിടുന്ന സാഹചര്യമാണ്. എൻ.എച്ച്.എം.-ൽ നിന്നാണ് ഇപ്പോൾ അത്യാവശ്യം തുക ലഭിക്കുന്നതും ഇവർക്ക് ശമ്പളം നൽകുന്നതും. ഈ ആശുപത്രിയിൽ ആധുനിക സൗകര്യങ്ങളോടുകൂടിയ അറുപതിനായിരം സ്ക്വയർ ഫീറ്റുള്ള ഒരു സൂപ്പർ സ്പെഷ്യാലിറ്റി വിംഗ് പ്രവർത്തനം ആരംഭിക്കുമ്പോൾ സ്വാഭാവികമായും അതിനാവശ്യമായ സ്റ്റാഫ് പാറ്റേൺ

അവിടെയുണ്ടാകണമെന്നാണ് എനിക്ക് സൂചിപ്പിക്കാനുള്ളത്. രണ്ട് കാർഡിയോളജി സർജൻമാരെ വേണമെന്നാണ് അവിടെ നിന്ന് ആവശ്യപ്പെട്ടിട്ടുള്ളത്. ഗ്യൂസ്ടോഎന്റോളജിയിൽ രണ്ട് പേർ, സർജിക്കൽ ഗ്യൂസ്ടോഎന്റോളജിയിൽ രണ്ട് പേർ, സ്റ്റാഫ് നഴ്സ് 40 പേർ, നഴ്സിംഗ് അസിസ്റ്റന്റുമാർ 30 പേർ, അറ്റൻറർ ഗ്രേഡ് II 30 പേർ എന്ന തരത്തിലുള്ള സ്റ്റാഫ് പാറ്റേൺ അവിടെ ഉണ്ടെങ്കിൽ മാത്രമേ ഇത്രയും വലിയ ഒരു കെട്ടിടവും മനോഹരമായ സംവിധാനങ്ങളും നഗരത്തിലേയും പ്രാന്തപ്രദേശങ്ങളിലേയും ജനങ്ങൾക്ക് ലഭ്യമാകുകയുള്ളൂ. അതിനാവശ്യമായ പുതിയ തസ്തികകൾ സൃഷ്ടിച്ച് ആവശ്യമായ ജീവനക്കാരെ നിയോഗിച്ച് ഇതിന്റെ പ്രവർത്തനം മുന്നോട്ട് കൊണ്ടുപോകുന്നതിനുള്ള നടപടി സ്വീകരിക്കണമെന്നാണ് ഈ സബ്മിഷനിലൂടെ ഞാൻ ആവശ്യപ്പെടുന്നത്.

ആരോഗ്യവും സാമൂഹ്യനീതിയും വനിത-ശിശുവികസനവും വകുപ്പുമന്ത്രി (ശ്രീമതി കെ. കെ. ശൈലജ ടീച്ചർ): സർ, ഈ ഗവൺമെന്റ് അധികാരത്തിൽ വന്നതിനുശേഷം ആരോഗ്യ മേഖലയിൽ നടക്കുന്ന മാറ്റങ്ങളുടെ ഏറ്റവും വലിയ ഉദാഹരണമായി എറണാകുളം ജനറൽ ഹോസ്പിറ്റലിനെ നമുക്ക് കാണിക്കാൻ സാധിക്കും. ബഹുമാനപ്പെട്ട

മെമ്പറിവിടെ പറഞ്ഞതുപോലെ വിവിധ തരത്തിലുള്ള അംഗീകാരങ്ങൾ പ്രസ്തുത ഹോസ്പിറ്റലിന് ലഭിച്ചിട്ടുണ്ട്. നാഷണൽ ക്യാളിറ്റി അഷ്വറൻസ് സ്കീം അനുസരിച്ചുള്ള അംഗീകാരവും സ്കോച്ച് ഓർഡർ ഓഫ് മെറിറ്റ് പുരസ്കാരമടക്കം നേടിയെടുക്കാൻ ഈ ആശുപത്രിക്ക് സാധിച്ചു. ഹൈജീനിയും അതുപോലെ ആധുനികതയും ഉറപ്പുവരുത്തിയതിന്റെ ഫലമായിട്ടാണ് അവാർഡുകളെല്ലാം ഈ ആശുപത്രിയെ തേടി വന്നിരിക്കുന്നത്. ഇത് നേരത്തെ തന്നെ തിരക്കുള്ള ആശുപത്രിയാണ്. കാർഡിയോളജി, നെഫ്രോളജി, ന്യൂറോളജി എന്നീ മൂന്ന് സൂപ്പർ സ്പെഷ്യാലിറ്റി വിഭാഗങ്ങൾ ആദ്യമായി ജില്ലാതലത്തിലേക്ക് ഈ ഗവൺമെന്റ് കൊണ്ടുവന്നിരിക്കുകയാണ്. അതിനോടൊപ്പം യൂറോളജി വിഭാഗവും ഈ ആശുപത്രിയിൽ അനുവദിച്ചിട്ടുണ്ട്. അതെല്ലാംതന്നെ പ്രവർത്തന ക്ഷമമാക്കി മാറ്റുകയും ചെയ്തിട്ടുണ്ട്. അഞ്ച് കോടി രൂപ ചെലവഴിച്ചുകൊണ്ട് കാത്ത് ലാബിന്റെ നിർമ്മാണ പ്രവർത്തനം പൂർത്തിയാക്കി അടുത്ത സമയത്താണ് ഉദ്ഘാടനം നടത്തിയത്. ക്യാൻസർ രോഗികളുടെ റേഡിയേഷൻ ചികിത്സയ്ക്കായി 13.70 കോടി രൂപ ചെലവഴിച്ചുകൊണ്ട് ലീനിയർ ആക്സിലേറ്റർ എറണാകുളം ജനറൽ ആശുപത്രിയിൽ സ്ഥാപിക്കാൻ സാധിച്ചു.

150-ൽ അധികം ക്യാൻസർ രോഗികൾക്ക് ദിനംപ്രതി കീമോതെറാപ്പി ചികിത്സയും നൽകി വരുന്നു. നേരത്തെ ഇത് മെഡിക്കൽ കോളേജിൽ മാത്രമാണ് ഉണ്ടായിരുന്നത്. 4.30 കോടി രൂപ ചെലവഴിച്ചുകൊണ്ട് എം.ആർ.ഐ. സ്ക്വാറിംഗ് മെഷീനും എറണാകുളം ജനറൽ ആശുപത്രിയിൽ സ്ഥാപിച്ചിട്ടുണ്ട്. ഇതുകൂടാതെ ഏറ്റവും വൃത്തിയായി ആശുപത്രിയും പരിസരവും സൂക്ഷിച്ചതിന് മലിനീകരണ നിയന്ത്രണ ബോർഡിൽ നിന്ന് ഒരു അവാർഡും ലഭിക്കുകയുണ്ടായി. സർക്കാർ ഏറ്റവും വലിയ നിർബന്ധം ചെലുത്തുന്നത് ആശുപത്രികൾ വൃത്തിയായി സംരക്ഷിക്കുന്നതിനാണ്. അതിനായി പ്രത്യേക ടീമിനെ വച്ച് പരിശോധിച്ചുകൊണ്ടിരിക്കുകയാണ്. കോവിഡ്-19 വന്നില്ലായിരുന്നെങ്കിൽ ആരോഗ്യമേഖലയിൽ ഇതിനെക്കാൾ വലിയ മാറ്റം കാണാൻ സാധിക്കുമായിരുന്നു. അങ്ങനെ സംരക്ഷിച്ചതുകൊണ്ടാണ് കേരള മലിനീകരണ നിയന്ത്രണ ബോർഡിന്റെ ഒരു കോടി രൂപയുടെ അവാർഡ് അവർക്ക് ലഭ്യമായത്. അതുപയോഗിച്ച് സ്വീവേജ് ടീറ്റ്മെന്റ് പ്ലാന്റും സ്ഥാപിച്ചു. District Early Intervention Center (DEIC)- ന്റെ നവീകരണത്തിനായി 20 ലക്ഷം രൂപ ചെലവഴിച്ചുകൊണ്ടുള്ള പ്രവർത്തി പൂർത്തീകരിച്ചുകഴിഞ്ഞിരിക്കുന്നു. 49 ലക്ഷം രൂപ

ചെലവഴിച്ചുകൊണ്ട് ട്രോമാ കെയർ പുനരുദ്ധാരണ പ്രവർത്തനം പൂർത്തിയാക്കി ഉദ്ഘാടനം കഴിഞ്ഞിരിക്കുന്നു. 2.31 കോടി രൂപയ്ക്കുള്ള ബേൺസ് കെയർ യൂണിറ്റ് പ്രവർത്തനത്തിന്റെ പ്രാരംഭനടപടികൾ ആരംഭിച്ചു കഴിഞ്ഞിട്ടുണ്ട്. 21 ലക്ഷം രൂപ ചെലവഴിച്ച് മൈക്രോ ബയോളജി ലാബിന്റെ നവീകരണ പ്രവർത്തനങ്ങൾ ആരംഭിച്ചിരിക്കുന്നു. ഇതിനുപുറമെ ഈ സർക്കാർ അധികാരത്തിൽ വന്നപ്പോൾ, കിഫ്ബി ഫണ്ട് ഉപയോഗപ്പെടുത്തിക്കൊണ്ട് സൂപ്പർ സ്പെഷ്യാലിറ്റി ബ്ലോക്ക് നിർമ്മിക്കുന്നതിന് മാസ്റ്റർ പ്ലാൻ തയ്യാറാക്കി 76.50 കോടി രൂപ അനുവദിക്കുകയും നിർമ്മാണം പൂർത്തിയാക്കുകയും ചെയ്തു. ബഹുമാനപ്പെട്ട മുഖ്യമന്ത്രിയുടെ തീയതി ലഭിച്ചാൽ ഉടനെ തന്നെ ഉദ്ഘാടനം നടത്താനിരിക്കുകയാണ്. 8 നിലകളിലായി (G+7) ഈ ആശുപത്രിയിൽ ആധുനിക രീതിയിലുള്ള 8 സൂപ്പർ സ്പെഷ്യാലിറ്റി ഒ.പി.കൾ, 6 ഓപ്പറേഷൻ തിയറ്ററുകൾ, കാത് ലാബ്, ICU, CCU തുടങ്ങിയ ആധുനിക സംവിധാനങ്ങളടക്കം നിലവിൽ വരികയാണ്. ഈ ഗവൺമെന്റ് അധികാരത്തിൽ വന്നതിന് ശേഷം, ബഹുമാനപ്പെട്ട മെമ്പർ സൂചിപ്പിച്ച വിഭാഗമുൾപ്പെടെ 25 പുതിയ തസ്തികകൾ എറണാകുളം ജനറൽ

ഹോസ്പിറ്റലിൽ അനുവദിച്ചിട്ടുണ്ട്. ഇതിൽ 11 ഡോക്ടർമാർ, 2 ലാബ് ടെക്നീഷ്യൻമാർ, 2 കാത്ത് ലാബ് ടെക്നീഷ്യൻമാർ, 3 ഡയാലിസിസ് ടെക്നീഷ്യൻമാർ, ഇ.സി.ജി ടെക്നീഷ്യൻമാർ എന്നിവരുടേതടക്കമാണ് 25 തസ്തികകൾ അനുവദിച്ചത്. ഇതിൽ സൂപ്പർ സ്പെഷ്യാലിറ്റി വിഭാഗം ഡോക്ടർമാരുടെ തസ്തികകളായ കൺസൾട്ടന്റ് കാർഡിയോളജി- 2, കൺസൾട്ടന്റ് നെഫ്രോളജി-1, കൺസൾട്ടന്റ് ന്യൂറോളജി-1 എന്നിവയും അനുവദിച്ചിട്ടുണ്ട്. ആശുപത്രിയുടെ വികസനത്തിനനുസരിച്ച് വരും നാളുകളിൽ കൂടുതൽ തസ്തികകൾ ആവശ്യമാണെങ്കിൽ ആ കാര്യവും പരിഗണിക്കാം. വലിയ മാറ്റമാണ് എറണാകുളം ജനറൽ ആശുപത്രിയിൽ ഈ കഴിഞ്ഞ നാലര വർഷക്കാലത്തിനുള്ളിൽ ഉണ്ടായിട്ടുള്ളതെന്ന് സന്തോഷത്തോടെ സൂചിപ്പിക്കുകയാണ്.

(11) കുട്ടിയെ ഏറ്റെടുക്കൽ

ശ്രീ. കെ. കുഞ്ഞിരാമൻ: സർ, കാസർഗോഡ് ജില്ലയിലെ എന്റെ നിയോജക മണ്ഡലത്തിലെ മുളിയാർ പഞ്ചായത്തിലെ കാനത്തൂരുന്ന സ്ഥലത്ത് മാതാപിതാക്കൾ നഷ്ടപ്പെട്ട ആറ് വയസുകാരൻ അഭിഷേകിന്റെ സംരക്ഷണം സർക്കാർ ഏറ്റെടുക്കണമെന്നാവശ്യപ്പെട്ടുകൊണ്ടാണ് ഞാൻ

ഈ സബ്മിഷൻ ഉന്നയിക്കുന്നത്. 09.01.2021 പകൽ 12 മണിക്ക് ആറ് വയസ്സുകരനായ അഭിഷേകിന്റെ കൺമുനിൽ വച്ച് സ്വന്തം പിതാവ് അമ്മയെ നാടൻ തോക്കുപയോഗിച്ച് വെടിവെച്ചുകൊന്നു. തുടർന്ന് പിതാവ് തൂങ്ങി മരിച്ചു. ഇത് ജില്ലയെ ആകെ ഞെട്ടിച്ച അതിദാരുണമായ സംഭവമായിരുന്നു. പട്ടികജാതി മൊഹർ വിഭാഗത്തിൽപ്പെട്ട കുടുംബമാണിവർ. അമ്മയുടെ കുടുംബക്കാരുടെ സംരക്ഷണയിലാണ് ഈ കുട്ടി ഇപ്പോൾ കഴിയുന്നത്. അവർ വളരെ ദരിദ്രരാണ്. ആ കുട്ടിയെ സർക്കാർ ഏറ്റെടുത്ത് സംരക്ഷിക്കണമെന്നാണ് ഞാൻ ഈ സബ്മിഷനിലൂടെ ഉന്നയിക്കുന്നത്.

ആരോഗ്യവും സാമൂഹ്യനീതിയും വനിത-ശിശു വികസനവും വകുപ്പുമന്ത്രി (ശ്രീമതി കെ. കെ. ശൈലജ ടീച്ചർ): സർ, വളരെ ദാരുണമായിട്ടുള്ളൊരു അനുഭവമായിരുന്നു അത്. ഈ സംഭവം നടന്നയുടൻതന്നെ കാസർഗോഡ് ജില്ലാ ശിശുസംരക്ഷണ യൂണിറ്റിലെ ജീവനക്കാരുടെ സംഭവസ്ഥലത്തെത്താൻ ആവശ്യപ്പെട്ടിരുന്നു. അവർ അവിടെ എത്തുകയും കുട്ടിയെ സന്ദർശിക്കുകയും പ്രാഥമിക കൗൺസിലിംഗ് നൽകുകയും ചെയ്തിട്ടുണ്ട്. കുട്ടിയിപ്പോൾ മാതൃസഹോദരന്റെ കൂടെ സുരക്ഷിതനായി കഴിഞ്ഞുവരികയാണ്. ഇനിയും കുട്ടിക്കാവശ്യമായിട്ടുള്ള

മാനസിക പരിചരണമുൾപ്പെടെ എല്ലാ കാര്യങ്ങളും നൽകുന്നതിന് സർക്കാർ ശ്രദ്ധിക്കുമെന്ന് പ്രഖ്യാപിച്ചു കഴിഞ്ഞിട്ടുണ്ട്. വനിത-ശിശു വികസന വകുപ്പ് അതിനുള്ള നടപടി സ്വീകരിക്കുകയാണ്. എന്നാൽ കുട്ടിയുടെ ബന്ധുവിന്റെ പരിചരണത്തിൽ സുരക്ഷിതനായി കഴിയുന്നതാണ് ഏറ്റവും അനുയോജ്യമെന്ന് കണ്ടതിനാൽ അവിടെത്തന്നെ കഴിയാനാണ് പറഞ്ഞിട്ടുള്ളത്. എന്നാൽ തുടർസംരക്ഷണം സംബന്ധിച്ചുള്ള നടപടി പരിശോധിച്ചുകൊണ്ടിരിക്കുകയാണ്. സംയോജിത ശിശു വികസന പദ്ധതിയുടെ പുനരധിവാസ പദ്ധതികളായിട്ടുള്ള സ്റ്റോൺസർഷിപ്പ്/കിൻഷിപ്പ് ഫോസ്റ്റർകെയർ തുടങ്ങിയ പദ്ധതികളിലേതെങ്കിലും ഉൾപ്പെടുത്തി സംരക്ഷിക്കുന്നവർക്ക് പ്രതിമാസ ധനസഹായം നൽകിക്കൊണ്ട് കുട്ടിയുടെ പൂർണ്ണസംരക്ഷണം ഏറ്റെടുക്കുന്നതിനുള്ള നടപടിക്രമങ്ങൾ നടന്നുവരികയാണ്.

(12) മലബാർ ദേവസ്വം നിയമം

ശ്രീ. കെ. എൻ. എ. ഖാദർ: സർ, മലബാർ ദേവസ്വം ബോർഡിന് കീഴിലുള്ള ആയിരത്തിലധികം വരുന്ന ക്ഷേത്രങ്ങളിലെ ജീവനക്കാരുടെ സേവന-വേതന വ്യവസ്ഥകളുമായി ബന്ധപ്പെട്ട കാര്യങ്ങൾ ഞാൻ

പലപ്രാവശ്യം ആദരണീയനായ വകുപ്പുമന്ത്രിയുടെയും സഭയുടെയും ശ്രദ്ധയിൽ കൊണ്ടുവന്നിട്ടുള്ളതാണ്. 12 വർഷമായി അവരുടെ ശമ്പളം പരിഷ്കരിച്ചിട്ടില്ല. അതുകൊണ്ട് വളരെ തുച്ഛമായ ശമ്പളം മാത്രമാണ് അവർക്ക് ലഭിക്കുന്നത്. അതുതന്നെ കൃത്യമായി നൽകാത്തതുകൊണ്ട് അനേകം ജീവനക്കാർക്ക് ശമ്പള കുടിശ്ശിക ബാക്കിയുണ്ട്. തിരുവിതാംകൂർ, കൊച്ചി ദേവസ്വങ്ങളിലുള്ളതുപോലെ തത്തുല്യമായൊരു വേതനം സംസ്ഥാന അടിസ്ഥാനത്തിൽ എല്ലാ ക്ഷേത്രങ്ങളിലെ ജീവനക്കാർക്കും നൽകുന്നതിന് നടപടി സ്വീകരിക്കുകയാണ് അത്യാവശ്യമായിട്ടുള്ള കാര്യം. അതുപോലെ മലബാർ ദേവസ്വം ക്ഷേത്രത്തിലെ ജീവനക്കാർക്കായി ഒരു സമഗ്ര നിയമം കൊണ്ടുവരണമെന്ന് ബഹുമാനപ്പെട്ട കേരള ഹൈക്കോടതി വളരെ വർഷങ്ങൾക്ക് മുമ്പ് പറഞ്ഞിട്ടുള്ളതാണെങ്കിലും ഇതുവരെ അത്തരത്തിലുള്ളൊരു നിയമം കൊണ്ടുവരുന്നതിന് നമുക്ക് സാധിച്ചിട്ടില്ലെന്നുള്ളത് നിർഭാഗ്യകരമായൊരു കാര്യമാണ്. മേൽപ്പറഞ്ഞ എല്ലാ പ്രശ്നങ്ങൾക്കും അടിയന്തിരമായ പരിഹാരം കാണുന്നതിന് നടപടി സ്വീകരിക്കണമെന്ന് ആവശ്യപ്പെട്ടുകൊണ്ട് കോഴിക്കോട് ദേവസ്വം ബോർഡ് ഓഫീസിനു മുമ്പിൽ മാസങ്ങളോളം നീണ്ടുനിൽക്കുന്നൊരു സമരം ക്ഷേത്ര

ജീവനക്കാർ നടത്തുകയുണ്ടായി. ഇതിൽ വേണ്ടത്ര പ്രാധാന്യം ഉൾക്കൊണ്ടുകൊണ്ട് തക്കതായ നടപടി ഗവൺമെന്റ് സ്വീകരിച്ചിട്ടില്ലെന്നാണ് ഞാൻ മനസ്സിലാക്കുന്നത്. ബഹുമാനപ്പെട്ട വകുപ്പുമന്ത്രി വളരെ ശ്രദ്ധയോടുകൂടി അടിയന്തരമായി ശമ്പള പരിഷ്കരണം നടപ്പിലാക്കുന്നതിനും അതുപോലെ ശമ്പള കുടിശ്ശിക കൊടുത്തു തീർക്കുന്നതിനും സമഗ്ര നിയമം കൊണ്ടുവരുന്നതിനും നടപടി സ്വീകരിക്കണമെന്ന വിഷയം ഞാൻ അങ്ങയുടെ ശ്രദ്ധയിൽ കൊണ്ടുവരുന്നു.

സഹകരണവും വിനോദസഞ്ചാരവും ദേവസ്വവും വകുപ്പുമന്ത്രി (ശ്രീ. കടകംപള്ളി സുരേന്ദ്രൻ) : സർ, ബഹുമാനപ്പെട്ട ശ്രീ. കെ. എൻ. എ. ഖാദർ, എം.എൽ.എ ചൂണ്ടിക്കാണിച്ച കാര്യം വളരെ ശ്രദ്ധയോടുകൂടിയാണ് ഗവൺമെന്റ് പരിശോധിക്കുന്നത്. ശമ്പള പരിഷ്കരണത്തിനാവശ്യമായിട്ടുള്ള നടപടി സ്വീകരിക്കുകയാണ്. ദേവസ്വം ബോർഡ് ശമ്പള പരിഷ്കരണം സംബന്ധിച്ച ഒരു പ്രൊപ്പോസൽ സമർപ്പിച്ചിട്ടുണ്ട്. സർക്കാരിന്റെ നടപടി ക്രമങ്ങൾ പാലിച്ച് വളരെ പെട്ടെന്നുതന്നെ നടപ്പിലാക്കുന്നതിനുള്ള തീരുമാനം ഗവൺമെന്റ് എടുക്കും. ശമ്പള പരിഷ്കരണത്തിന് കാലതാമസം വരുമെന്ന് കണ്ടപ്പോൾ 2000 രൂപ ഇടക്കാലാശ്വാസം അനുവദിച്ചുകൊടുത്തു.

ജീവനക്കാരുടെ സമരം ഗവൺമെന്റിന്റെ ശ്രദ്ധയിൽപ്പെടുകയും അവരുമായി ചർച്ച നടത്തി ആ സമരം അവസാനിപ്പിക്കാനും സാധിച്ചു. ജീവനക്കാരുടെ ശമ്പള കുടിശ്ശിക തീർക്കുന്നതിനായി 10 കോടി രൂപ ദേവസ്വത്തിന് കൈമാറിയിട്ടുണ്ട്. വരുമാന കണക്കുകൾ യഥാസമയം ലഭ്യമാകാത്തതുകൊണ്ടാണ് ജീവനക്കാർക്ക് സമയാസമയം ശമ്പളം ലഭിക്കാതെ പോകുന്നതെന്ന് ശ്രദ്ധയിൽപ്പെട്ടിട്ടുണ്ട്. എങ്ങനെയാണ് ഇതിന് പരിഹാരം കാണാൻ കഴിയുക എന്നുള്ളത് ഗവൺമെന്റ് പരിശോധിച്ചു നടപ്പിലാക്കും. അദ്ദേഹം പറഞ്ഞ മറ്റൊരു കാര്യം മലബാർ ദേവസ്വം ബോർഡിന്റെ പരിധിയിലുള്ള സ്റ്റിമാരുടെ അധീനതയിലുള്ള ക്ഷേത്രങ്ങളെയുൾപ്പെടെ ബോർഡിന്റെ നിയന്ത്രണത്തിൽ കൊണ്ടുവന്ന് ക്ഷേത്രങ്ങൾക്കും, വിശ്വാസികൾക്കും, ജീവനക്കാർക്കും മെച്ചപ്പെട്ട സൗകര്യങ്ങൾ ഒരുക്കുന്നതിന് ലക്ഷ്യമിടുന്ന സമഗ്ര മലബാർ ദേവസ്വം ബില്ലിന്റെ കാര്യമാണ്. അത് ഒരു വലിയ പ്രോസസ് ആയിരുന്നു, ബില്ലിന് രൂപപ്പെട്ടു. ജസ്റ്റിസ് കെ.ടി. തോമസ് ചെയർമാനായിട്ടുള്ള Kerala State Law Reforms Commission-ന്റെ പരിശോധനയ്ക്ക് നൽകി. അദ്ദേഹവും വളരെ സമയമെടുത്ത് പരിശോധിച്ചു സമീപ നാളിലാണ് സമർപ്പിച്ചിട്ടുള്ളത്.

കമ്മീഷൻ നിർദ്ദേശിച്ച ഭേദഗതികൾ കൂടി ഉൾപ്പെടുത്തി തയ്യാറാക്കിയ The Malabar Hindu Religious And Charitable Institutions & Endowments Bill 2020 സർക്കാർ പരിശോധിച്ച് വരികയാണ്. ബില്ലിന് സഭയിൽ അവതരിപ്പിക്കാൻ കഴിയാത്തൊരു വിഷയമാണ് ഗവൺമെന്റിനെ സംബന്ധിച്ചുള്ളത്. അത്തരമൊരു ബില്ലിന് നിർമ്മിക്കുന്നതിന് വളരെ നാളുകൾ വേണ്ടിവന്നു. അതിപ്പോൾ ഗവൺമെന്റിന്റെ കൈവശമാണ്.

(13) ശുചീകരണ തൊഴിലാളികളുടെ പരിരക്ഷ

ശ്രീമതി യു. പ്രതിഭ: സർ, കോവിഡ് രോഗ പ്രതിരോധ/നിയന്ത്രണ പ്രവർത്തനത്തിൽ വിട്ടുവീഴ്ചയില്ലാത്ത സമീപനാണ് നമ്മുടെ സർക്കാർ സ്വീകരിച്ചിട്ടുള്ളത്. അതിന്റെ ഭാഗമായാണ് ലോകോത്തര നിലവാരത്തിലുള്ള കേരള മാതൃക ശ്രദ്ധിക്കപ്പെട്ടതും. അതിന് നേതൃത്വം കൊടുത്ത തദ്ദേശ സ്വയം ഭരണവകുപ്പിന്റെയും ആരോഗ്യവകുപ്പിന്റെയും പ്രവർത്തനങ്ങളെ ഈ അവസരത്തിൽ ശ്ലാഘിക്കുന്നു. കോവിഡ് പ്രതിരോധ പ്രവർത്തനത്തിൽ ഡോക്ടേഴ്സ് മുതൽ ശുചീകരണ തൊഴിലാളികൾ വരെ ആരോഗ്യ വകുപ്പിനോടും തദ്ദേശസ്വയംഭരണ വകുപ്പിനോടും ചേർന്നുനിന്ന് പ്രവർത്തിച്ചിരുന്നു. കോവിഡ് -19 സ്പെഷ്യൽ ഡ്യൂട്ടിക്ക് താൽക്കാലികമായി

കുറച്ച് ജീവനക്കാരെ എടുത്തിട്ടുണ്ടായിരുന്നു. ഭീതിനിറഞ്ഞ സാഹചര്യത്തിൽ വളരെ ത്യാഗോജ്ജ്വലമായി, ധൈര്യത്തോടുകൂടിയാണ് അവർ ആ ജോലി ചെയ്തവനത്. ഇപ്പോഴും അവർ ജോലി ചെയ്തുകൊണ്ടിരിക്കുകയാണ്. ആയിരക്കണക്കിന് വീടുകളിലും സി.എഫ്.എൽ.ടി.സി.-കളിലും ഫസ്റ്റ് ലൈൻ ടീറ്റ്‌മെന്റ് സെന്ററുകൾ, കോവിഡ് കെയർ സെന്റർ അടക്കമുള്ള സ്ഥലങ്ങളിൽ വളരെ സുത്യർഹമായ സർവ്വീസാണ് അവർ ലഭ്യമാക്കിയിരുന്നത്. ജീവിത പ്രാരബ്ധമുള്ളവരാണ് പലപ്പോഴും താൽക്കാലിക ജോലിക്ക് വന്നിട്ടുള്ളത്. ലാബ് ടെക്നീഷ്യൻ മുതൽ ശുചീകരണ തൊഴിലാളികൾ വരെ അക്കൂട്ടത്തിലുണ്ട്. അവർക്കുവേണ്ടി പ്രത്യേകമായൊരു സഹായം, അവർ മുനിസിപ്പാലിറ്റിയുടെ കീഴിലും പഞ്ചായത്തിന്റെ കീഴിലും എഫ്.എൽ.ടി.സി.-കളിലുമായി ജോലി ചെയ്തുകൊണ്ടിരിക്കുകയാണ്. ഇനി വരുന്ന തൊഴിലവസരങ്ങളിൽ അവർക്ക് പ്രത്യേക മുൻഗണന നൽകണമെന്ന അഭ്യർത്ഥനയാണുള്ളത്. സാമ്പത്തിക പരാധീനതയുള്ള കുടുംബത്തിൽപ്പെട്ടവരാണ് ഇത്തരത്തിലുള്ള ജോലികൾ ധൈര്യപൂർവ്വം ഏറ്റെടുത്തതെന്ന് നമുക്ക് ഒരിക്കലും വിസ്മരിക്കാൻ ആകില്ല. അതുകൊണ്ട് അവർക്കുവേണ്ടി പ്രത്യേകമായ മെഡിക്കൽ ഇൻഷുറൻസ്

പരിരക്ഷാ പാക്കേജടക്കം പ്രഖ്യാപിക്കാൻ കഴിയുമോ എന്നതാണ് ഈ സബ്മിഷനിലൂടെ ഉന്നയിക്കുന്നത്.

തദ്ദേശസ്വയംഭരണ വകുപ്പുമന്ത്രി (ശ്രീ. എ. സി. മൊയ്തീൻ): സർ, കോവിഡ്-19 രോഗപ്രതിരോധവുമായി ബന്ധപ്പെട്ടുകൊണ്ട് ശുചീകരണ പ്രവർത്തനങ്ങൾക്കായി ആവശ്യാനുസരണം തൊഴിലാളികളെ തദ്ദേശസ്വയംഭരണ സ്ഥാപനങ്ങൾ സർക്കാർ മാർഗ്ഗനിർദ്ദേശങ്ങൾക്ക് അനുസൃതമായി നിയോഗിക്കുന്നുണ്ട്. ഇത്തരത്തിൽ നിയമിച്ചിട്ടുള്ള ശുചീകരണ തൊഴിലാളികൾക്ക് 9-7-2019-ലെ ഉത്തരവ് പ്രകാരം 600 രൂപ ദിവസ വേതനം അനുവദിക്കുകയും തുടർന്ന് അവർ ഏർപ്പെടുന്ന റിസ്ക് ഫാക്ടർ പരിഗണിച്ച് ആയത് 750 രൂപയായി വർദ്ധിപ്പിക്കുകയും ചെയ്തിട്ടുണ്ട്. നിലവിൽ കോവിഡ് പ്രതിരോധ പ്രവർത്തനങ്ങളുടെ ഭാഗമായി ഫസ്റ്റ് ലൈൻ ടീറ്റ്‌മെന്റ് സെന്ററുകളിലും സെക്കന്റ് ലൈൻ ടീറ്റ്‌മെന്റ് സെന്ററുകളിലും ആശുപത്രികളിലും ജോലി ചെയ്യുന്ന ശുചീകരണ തൊഴിലാളികൾക്ക് 750 രൂപ ദിവസ വേതനം നൽകിവരുന്നുണ്ട്. ഈ തൊഴിലാളികൾക്ക് താമസം, ഭക്ഷണം, വിശ്രമം എന്നിവയ്ക്ക് സൗകര്യം ഒരുക്കിയിട്ടുള്ളതും ആവശ്യമായ സുരക്ഷാ സംവിധാനങ്ങളായ ഗ്ലൗസ്, മാസ്ക്, ഗംബൂട്ട്, പി.പി.ഇ. കിറ്റ്

എന്നിവ നൽകിയിട്ടുള്ളതുമാണ്. കൂടാതെ, കോവിഡ് വാക്സിനേഷൻ നൽകുന്നതിന് മുൻഗണനാ ക്രമത്തിൽ തൊഴിലാളികളെ രജിസ്റ്റർ ചെയ്തിട്ടുണ്ട്. അവർക്ക് കൂടുതൽ ആനുകൂല്യങ്ങൾ ലഭ്യമാകുന്നതിനായി ബഹുമാനപ്പെട്ട എം.എൽ.എ. ഇവിടെ ഉന്നയിക്കപ്പെട്ട പ്രശ്നങ്ങൾ സർക്കാർ പരിശോധിക്കുന്നതാണ്.

(14) ഐ.പി.ടി. വിപുലീകരണം

ശ്രീ. പി. കെ. ശശി: സർ, 1967 മുതൽ പ്രവർത്തിക്കുന്ന സംസ്ഥാനത്തെ ഏക ഇൻസ്റ്റിറ്റ്യൂട്ട് ഓഫ് പ്രിന്റിംഗ് ടെക്നോളജിയാണ് ഷൊർണൂറിലുള്ളത്. പാലക്കാട് ജില്ലയിലെ ആദ്യത്തെ പോളിടെക്നിക്ക് സ്ഥാപനമാണ് ഷൊർണൂറിലെ ഐ.പി.ടി. വിദ്യാർത്ഥികളുടെ ആവശ്യം പരിഗണിച്ച് ഈ സ്ഥാപനത്തിൽ കൂടുതൽ ബാച്ചുകൾ അനുവദിക്കണമെന്ന് ഈ സബ്മിഷനിലൂടെ ഞാൻ ആവശ്യപ്പെടുകയാണ്. 1967-ൽ സ്ഥാപിതമായ ഈ ഉന്നതവിദ്യാഭ്യാസ സ്ഥാപനം പ്രിന്റിംഗ് ടെക്നോളജിയിൽ മൂന്ന് വർഷത്തെ ഡിപ്ലോമ കോഴ്സുള്ള സംസ്ഥാനത്തെ ഏക സ്ഥാപനമാണ്. പാലക്കാട് ജില്ലയിൽ സർക്കാർമേഖലയിൽ ആകെ രണ്ട് പോളിടെക്നിക്ക് കോളേജുകൾ മാത്രമാണുള്ളത്. ഈ രണ്ട് കോളേജുകൾ

തമ്മിൽ 65 കിലോമീറ്റർ ദൂരമുണ്ട്. പാലക്കാട് പോലെ വലിയൊരു ജില്ലയിൽ, തൊഴിൽ സാധ്യതയുള്ള ഡിപ്ലോമ വിദ്യാഭ്യാസം നേടുവാൻ ഇതിനാൽ വളരെ പരിമിതമായ അവസരങ്ങൾ മാത്രമേ കുട്ടികൾക്ക് ലഭിക്കുന്നുള്ളൂ. ഷൊർണൂർ ഐ.പി.ടി. പ്രവർത്തിക്കുന്നത് 30 ഏക്കറോളം വിസ്തീർണ്ണമുള്ള വിശാലമായ കാമ്പസിലാണ്. പാലക്കാട്-പൊന്നാനി സംസ്ഥാന പാതയുടെ അരികിലാണ് ഈ സ്ഥാപനം പ്രവർത്തിക്കുന്നത്. വിദ്യാർത്ഥികൾക്ക് എത്തിച്ചേരാൻ പറ്റുന്ന തരത്തിലുള്ള യാത്രാസൗകര്യമുള്ള ഒരു പ്രദേശത്താണ് ഈ സ്ഥാപനം നിലനിൽക്കുന്നത്. കുടിവെള്ള ലഭ്യതയും ജീവനക്കാരുടെ വസതികളും പ്രത്യേക ഹോസ്റ്റലുകളും മറ്റ് അനുബന്ധ സൗകര്യങ്ങളുമെല്ലാം ലഭ്യമായ സ്ഥാപനമാണിത്. ഓരോ വർഷവും ഏകദേശം 8,000 അപേക്ഷകൾ അഡ്മിഷനുവേണ്ടി ഇവിടെ ലഭിക്കാറുണ്ട്. എന്നാൽ, ഇവിടെ പ്രതിവർഷം മൂന്ന് കോഴ്സുകളിലായി 180 കുട്ടികൾക്ക് മാത്രമാണ് അഡ്മിഷൻ ലഭിക്കുന്നത്. ഇതിൽ പ്രിന്റിംഗ് ടെക്നോളജിയെന്ന ഒരു കോഴ്സിനാണ് 2500 അപേക്ഷ ലഭിക്കാറുള്ളത്. 2018-19 വരെ ഈ കോഴ്സിന് 77 സീറ്റുകൾ ഉണ്ടായിരുന്നതാണ്. പിന്നീട് എ.ഐ.സി.ടി.ഇ.-യുടെ ഒരു ബാച്ചിൽ അറുപതിൽ കൂടുതൽ കുട്ടികൾ പാടില്ലെന്ന നിബന്ധനയുടെ

അടിസ്ഥാനത്തിൽ അറുപതു സീറ്റുകളായി പരിമിതപ്പെടുത്തുകയുണ്ടായി. പ്രിന്റിംഗ് ടെക്നോളജി കോഴ്സ് പഠിക്കുന്ന കുട്ടികൾക്ക് കുറെ കാലമായി കാമ്പസ് റിക്രൂട്ട്മെന്റ് വഴി 100 ശതമാനം പ്ലേസ്മെന്റ് ലഭിക്കുന്നുണ്ട്. ആയതിനാൽ പ്രിന്റിംഗ് ടെക്നോളജിയുടെ ഒരു അധിക ബാച്ച് കൂടി ഈ കോളേജിൽ അനുവദിക്കേണ്ടത് അനുപേക്ഷണീയമാണ്. ഭൂമി ഉൾപ്പെടെ എല്ലാ ഭൗതിക സാഹചര്യങ്ങളും ലഭ്യമായ ഈ സ്ഥാപനത്തിൽ കൂടുതൽ കോഴ്സുകൾ അനുവദിച്ചാൽ അത് വളരെ പ്രയോജനം ചെയ്യും. ജോലി സാധ്യത കൂടുതലുള്ള മെക്കാനിക്കൽ എഞ്ചിനീയറിംഗ്, ഓട്ടോമൊബൈൽ എഞ്ചിനീയറിംഗ്, ഇലക്ട്രിക്കൽ ആന്റ് ഇലക്ട്രോണിക്സ് എഞ്ചിനീയറിംഗ്, ടൂൾ ആന്റ് ഡൈ എഞ്ചിനീയറിംഗ് എന്നീ നാല് കോഴ്സുകൾ പുതിയതായി അവിടെ അനുവദിക്കണമെന്ന് ഞാൻ ഈ സബ്മിഷനിലൂടെ ആവശ്യപ്പെടുന്നു. മേൽപ്പറഞ്ഞ നാല് കോഴ്സുകൾക്കായി ഷൊർണ്ണൂർ ഐ.പി.ടി. അപേക്ഷ നൽകിയിട്ടുണ്ട്. ആയതിനാൽ സർക്കാർ ഈ വിഷയം അനുഭാവപൂർവ്വം പരിഗണിച്ച് ഷൊർണ്ണൂർ ഐ.പി.ടി.-യിൽ പ്രിന്റിംഗ് ടെക്നോളജിയുടെ ഒരു അധിക ബാച്ചും മറ്റ് കൂടുതൽ കോഴ്സുകളും അനുവദിക്കണമെന്ന് ഞാൻ ആവശ്യപ്പെടുന്നു.

ഉന്നത വിദ്യാഭ്യാസവും ന്യൂനപക്ഷക്ഷേമവും വഖഹും ഹജ്ജ് തീർത്ഥാടനവും വകുപ്പുമന്ത്രി (ഡോ. കെ. ടി. ജലീൽ): സർ, ഗസ്റ്റ് ഫാക്കൽറ്റിയുടെ സേവനം വിനിയോഗിച്ച് ഐ.പി.ടി. & ജി.പി.റ്റി.സി ഷൊർണ്ണൂരിൽ പ്രിന്റിംഗ് ടെക്നോളജിയിൽ 60 സീറ്റുകളോട് കൂടിയ അധിക ബാച്ച് ഈ വർഷം ആരംഭിക്കുന്നതിന് സർക്കാർ തീരുമാനിച്ചിട്ടുണ്ട്. ഇതിന്റെ ഉത്തരവ് ഇതിനകം ഇറങ്ങിക്കഴിഞ്ഞു. ബാക്കിയുള്ള കോഴ്സുകൾ തുടങ്ങുന്നതിന് വരും വർഷങ്ങളിൽ പ്രൊപ്പോസൽ കിട്ടുന്ന മുറയ്ക്ക് പരിശോധിച്ച് തീരുമാനമെടുക്കുന്നതാണ്.

(15) കുറവിലങ്ങാട് കേരള സയൻസ് സിറ്റി

ശ്രീ. മോൻസ് ജോസഫ്: സർ, കടുത്തുരുത്തി നിയോജക മണ്ഡലത്തിലെ കുറവിലങ്ങാട് കോഴ കേന്ദ്രമായി നിർമ്മിച്ചുകൊണ്ടിരിക്കുന്ന കേരള സയൻസ് സിറ്റിയുടെ നിർമ്മാണ പ്രവർത്തനങ്ങൾ പരമാവധി വേഗത്തിൽ പൂർത്തിയാക്കുന്നതിന് ബഹുമാനപ്പെട്ട ഉന്നത വിദ്യാഭ്യാസ വകുപ്പുമന്ത്രിയുടെ നേതൃത്വത്തിൽ കൂടുതൽ ഇടപെടലുകൾ നടത്തണമെന്നാണ് ഈ സബ്മിഷനിലൂടെ ആവശ്യപ്പെടുന്നത്. മുൻ ധനകാര്യ വകുപ്പു മന്ത്രി കെ. എം. മാണി കഴിഞ്ഞ ഗവൺമെന്റിന്റെ ഭരണസമയത്ത്, 2016-ലെ

ബഡ്ജറ്റിലൂടെയാണ് കേരളത്തിൽ ആദ്യമായൊരു സയൻസ് സിറ്റിയെന്നൊരു പ്രഖ്യാപനം നടത്തിയത്. സംസ്ഥാനത്ത് ആദ്യമായി സയൻസ് സിറ്റി യാഥാർത്ഥ്യമാകുമ്പോൾ ദക്ഷിണേന്ത്യയിലെ തന്നെ ആദ്യത്തെ സയൻസ് സിറ്റിയെന്ന അംഗീകാരം ലഭിക്കുമെന്ന ഒരു വലിയ സാഹചര്യമാണ് ഇവിടെയുള്ളത്. ഇത് ഭാവിതലമുറയ്ക്കുവേണ്ടിയുള്ള ഏറ്റവും അഭിമാനകരമായ പദ്ധതിയായിരിക്കും. സംസ്ഥാന ഗവൺമെന്റിന്റെ കൃഷി വകുപ്പ് മുപ്പത് ഏക്കർ സ്ഥലം കുറവിലങ്ങാട് കോഴായിൽ വിട്ടുകൊടുത്തതുകൊണ്ടാണ് അവിടെ സയൻസ് സിറ്റി യാഥാർത്ഥ്യമാകുവാൻ സാഹചര്യമുണ്ടായത്. കേന്ദ്ര ഗവൺമെന്റിന്റെ ഭാഗത്തുനിന്ന് 50 കോടി രൂപയും സംസ്ഥാനഗവൺമെന്റിന്റെ 60 കോടി രൂപയും വിനിയോഗിച്ച് 110 കോടി രൂപയുടെ സംയുക്ത പ്രോജക്ടായാണ് ഇതിന് തുടക്കം കുറിച്ചത്. ഇതിനിടയിൽ നിരവധി തടസ്സങ്ങളുണ്ടായി. ബഹുമാന്യനായ മന്ത്രി ഡോ. കെ. ടി ജലീൽ ചുമതല ഏറ്റെടുത്ത ശേഷം രണ്ട് യോഗങ്ങൾ വിളിച്ചുകൂട്ടി പ്രശ്നപരിഹാരത്തിന് വേണ്ടിയുള്ള തുടർപടികൾ നടത്തിയെങ്കിലും ഇപ്പോഴും കാര്യങ്ങൾ വേണ്ടത്ര വേഗത്തിൽ മുന്നോട്ട് പോയിട്ടില്ല. വിവിധ തർക്കങ്ങൾ ഇപ്പോഴും നിലനിൽക്കുകയാണ്. ആ

പ്രശ്നങ്ങൾ പരിഹരിക്കുന്നതിനുവേണ്ടി ഒരു യോഗംകൂടി എത്രയും പെട്ടെന്ന് വിളിച്ചുകൂട്ടിയാൽ അത് വളരെ സഹായകരമായിരിക്കും. പരമാവധി വേഗത്തിൽ കേരള സയൻസ് സിറ്റിയുടെ നിർമ്മാണ പ്രവർത്തനങ്ങൾ പൂർത്തിയാക്കുന്നതിന് ആവശ്യമായ നടപടി സ്വീകരിക്കണമെന്ന് അഭ്യർത്ഥിക്കുന്നു.

ഉന്നത വിദ്യാഭ്യാസവും ന്യൂനപക്ഷക്ഷേമവും വഖഹും ഹജ്ജ് തീർത്ഥാടനവും വകുപ്പുമന്ത്രി (ഡോ. കെ. ടി. ജലീൽ): സർ, കോട്ടയം ജില്ലയിലെ കോഴയിൽ 2014-ൽ ആണ് കേരള സയൻസ് സിറ്റിക്ക് തുടക്കം കുറിച്ചത്. ആദ്യഘട്ടത്തിൽ 120 കോടി രൂപ വകയിരുത്തി പതിനഞ്ച് ഏക്കർ സ്ഥലത്ത് നിർമ്മാണ പ്രവർത്തനങ്ങൾ ആരംഭിക്കുകയും ചെയ്തു. നിലവിൽ ഏകദേശം എൺപത് ശതമാനത്തോളം പ്രവൃത്തികൾ പൂർത്തിയായിട്ടുണ്ട്. 2021-ഒക്ടോബർ അവസാനത്തോടെ സയൻസ് സിറ്റിയുടെ ഫസ്റ്റ് ഫേസ് യാഥാർത്ഥ്യമാക്കി നാടിന് സമർപ്പിക്കാൻ കഴിയുമെന്ന് ഇതുമായി ബന്ധപ്പെട്ട സ്ഥാപനത്തിന്റെ നിർമ്മാണച്ചുമതലയുള്ള നാഷണൽ സയൻസ് മ്യൂസിയം അധികൃതർ അറിയിച്ചിട്ടുണ്ട്.